


سرکارِ غوثِ صدیقی محبوبِ بھائی سیدنا شیخ عبد القادر جیلانی رحمہ اللہ
کی شخصیتِ سوانح اور خدمات پر ایک مختصر مگر جامع تبصرہ

شاہِ جیلان

رحمۃ اللہ علیہ

تالیف
قاضی عبدالرشیدی کوکب



Click For More Books

سرکارِ غوثِ محمدانی محبوبِ بُجانی سیدنا شیخ عبد القادر جیلانی رحمۃ اللہ علیہ
کی شخصیت، سوانح اور خدمات پر ایک مختصر مگر جامع تبصرہ

شاہِ جیلان رحمۃ اللہ علیہ

تالیف

قاضی عبدالستار بی کوکب

ضیاء القرآن پبلی کیشنز، لاہور

جملہ حقوق محفوظ ہیں

85112

نام کتاب	شاہ جیلان
تالیف	قاضی عبدالنبی کوکب
اشاعت	اکتوبر 2003ء
تعداد	ایک ہزار
ناشر	ضیاء القرآن پبلی کیشنز، لاہور
کمپیوٹر کوڈ	1Z249
قیمت	- روپے

ملنے کے پتے

ضیاء القرآن پبلی کیشنز

داتا دربار روڈ، لاہور۔ 7221953 فیکس:- 042-7238010

9۔ الکریم مارکیٹ، اردو بازار، لاہور۔ 7225085-7247350

14۔ انفال سنٹر، اردو بازار، کراچی

فون:- 021-2212011-2630411 فیکس:- 021-2210212

e-mail:- zquran@brain.net.pk

Website:- www.ziaulquran.com

Marfat.com

Click For More Books

<https://archive.org/details/@zohaibhasanattari>

فہرست مضامین

5	عرض ناشر
7	مقدمہ
17	شاہ جیلان
28	تبلیغ و تدریس
33	اخلاق و عادات
43	ازواج و اولاد
45	علمی زندگی
51	علمی خدمات
54	فتویٰ نویسی
56	روحانی زندگی
63	تبلیغی زندگی
77	آپ کے کام پر ایک نظر
78	غوث اعظم

بحضور سرکار غوثیت مآب

سلام اس پھول پر جو کہ کھلا جیلاں کے گلشن میں
معطر ہو گیا جس سے گلستانِ مسلمانی
محیطِ علم ظاہر تھے، حریمِ سرّ باطن تھے
تعجب خیز ہے ان کی ہمہ گیری ہمہ دانی
وہ جن کی ارجمندی بھاگئی چشمِ مشیت کو
ہوئی جن کے سپرد دیوانِ ملت کی نگہبانی
جہاں والوں کو پھر دینِ خدا کی یاد دلوائی
دلوں میں پھر اجاگر کر دیئے انوارِ یزدانی
سلام اے پیر جیلانی! سلام اے غوثِ صمدانی
سلام اے سرّ وحدت، آیہ حق، نورِ ربّانی
قاضی عبدالنبی کوکب

عرض ناشر

غوث صمدانی، قطب ربانی، محبوب سبحانی حضرت سیدنا شیخ عبدالقادر جیلانیؒ کی ذات ستودہ صفات کسی تعارف کی محتاج نہیں۔ آپ کی شخصیت، حالات زندگی، کارہائے نمایاں اور فضائل و کرامات پر بہت کچھ لکھا گیا ہے اور انشاء اللہ العزیز یہ سلسلہ ہمیشہ جاری رہے گا۔ زیر نظر کتاب ہمارے زمانے کے نامور محقق اور صاحب اسلوب ادیب حضرت علامہ قاضی عبدالنبی کوکب رحمۃ اللہ علیہ کی ندرت فکر کا شاہکار ہے۔ اس خاکسار کو زمانہ طالب علمی میں قاضی صاحبؒ کی تقریریں سننے کا موقع میسر آیا اور ان کی تحریروں سے استفادہ کا شرف بھی حاصل ہوا۔ ان کی شخصیت، تبحر علمی اور خلوص کا ایک گہرا نقش آج تک قلب و ذہن پر مرتسم ہے۔

”ماہنامہ ضیائے حرم“ لاہور کا اجراء ہوا تو حضرت قاضی صاحب اس کے مستقل قلمی معاونین میں شامل تھے۔ حضرت قبلہ مرشدی ضیاء الامت پیر محمد کرم شاہ صاحب الازہری رحمۃ اللہ علیہ قاضی صاحب کی تحریر اور ان کی علمیت کے بہت معترف اور قدردان تھے اور انہوں نے عمر بھر قاضی صاحب سے ایک گہرا تعلق استوار رکھا۔ یوں ہمارے لئے بھی ان کی ذات محبت کا مزید معتبر حوالہ بن گئی۔ یہ رسالہ اگرچہ بہت طویل نہیں لیکن مصنف کے مخصوص اسلوب نے اسے بڑی جامعیت بخش دی ہے اور اس رسالے میں آپ کو سیدنا غوث اعظمؒ کے حوالے سے ایسے نادر نکات ملیں گے جو بہت سی ضخیم کتابوں کی ورق گردانی کے بعد بھی بمشکل حاصل ہوتے ہیں۔

طالب دعا

محمد حفیظ البرکات شاہ

بِسْمِ اللَّهِ الرَّحْمَنِ الرَّحِيمِ
اللَّهُمَّ صَلِّ عَلَى مُحَمَّدٍ
وَعَلَى آلِ مُحَمَّدٍ كَمَا صَلَّيْتَ
عَلَى إِبْرَاهِيمَ وَعَلَى آلِ إِبْرَاهِيمَ
إِنَّكَ حَمِيدٌ مُجِيدٌ
اللَّهُمَّ بَارِكْ عَلَى مُحَمَّدٍ وَعَلَى
آلِ مُحَمَّدٍ كَمَا بَارَكْتَ عَلَى
إِبْرَاهِيمَ وَعَلَى آلِ إِبْرَاهِيمَ
إِنَّكَ حَمِيدٌ مُجِيدٌ

بسم اللہ الرحمن الرحیم

مقدمہ

(از قاضی عبدالمصطفیٰ کامل ایم۔ اے)

غالباً مسلمان دنیا کی وہ خوش قسمت ترین قوم ہے جس کے چودہ سو برس کے ماضی میں جابجا عظمت کے روشن مینار، رشد و ہدایت اور حکمت و دانش کا نور بکھیرتے ہوئے نظر آتے ہیں لیکن شاید یہ بھی ایک حقیقت ہے کہ آج دنیا میں یہ واحد ایسی قوم ہے جو اپنے ماضی سے نا آشنا ہے، جس کا اپنی تاریخ سے رابطہ ٹوٹ چکا ہے، جو اپنے عظیم اور جلیل اسلاف کے کارناموں اور ان کی خدمات سے بے بہرہ ہے۔ ان اسلاف میں اگرچہ عظیم فاتح، مثالی حکمران، عظیم فلسفی و دانشور، بلند پایہ تاریخ دان اور سائنسی علوم کے ماہرین بھی شامل ہیں اور ایسے عالم و صوفی بھی اس ملت کی تاریخ کا حصہ ہیں جن کے روشن کردہ علم و حکمت اور بصیرت و معرفت کے چراغ صدیوں سے انسانی قافلوں کی رہبری اور رہنمائی کرتے چلے آئے ہیں، لیکن ہم نے کسی کو بھی تو کما حقہ یاد نہیں رکھا۔ البتہ اتنا ضرور ہے کہ تاریخ کی ہزار ستم ظریفیوں کے باوجود اور اغیار کی لاکھوں سازشوں کے بعد بھی جن عبقری انسانوں کے نام تاریخ کے اوراق میں دب نہیں سکے، ہم نے انہیں بھی بطور تبرک یاد رکھ لیا۔ انہی عظیم شخصیتوں میں سے ایک نام ”شاہ جیلان“ سیدنا شیخ عبدالقادر جیلانی قدس سرہ کی ذات گرامی کا بھی ہے جنہیں قوم کا سوادِ اعظم ”غوث الاعظم“ کے لقب سے پکارتا ہے۔

سیدنا شیخ عبدالقادر جیلانی قدس سرہ العزیز کیسپین (Caspian) کے جنوب میں واقع ضلع گیلان کی بستی نیف میں پیدا ہوئے اور آپ کا زمانہ حیات 470ھ / 1077ء

561ھ ہجری / 1168ء پر مشتمل ہے۔ مسلمانوں کی تاریخ میں یہ زمانہ کئی اعتبارات سے نہایت اہمیت کا حامل ہے۔ اسلام جب عرب کی سر زمین سے باہر پھیلنا شروع ہوا تو تین چار سو برس تک مسلم فاتحین کے گھوڑے مسلسل دوڑتے ہی رہے اور دنیا کے کسی نہ کسی گوشے میں فتوحات کا سلسلہ جاری رہا۔ دنیا کی اکثر قومیں فتوحات کے اس لامتناہی سلسلے سے اس قدر مبہوت رہیں کہ ابتدائی شکستوں کے بعد کوئی بھی قوم دوبارہ اٹھنے کی جرأت نہ کر سکی۔ دوسری وجہ یہ بھی ہو سکتی ہے کہ ابتدائی فتوحات کے دور میں مفتوحہ علاقوں میں انتظامی اور تمدنی ڈھانچوں کو جوں کا توں رہنے دیا گیا۔ اخلاق کے اعلیٰ معیار پیش کرنے کی وجہ سے بھی مسلمان فاتح مفتوح قوموں کو گوارا معلوم ہوتے رہے۔ مگر پھر آہستہ آہستہ جب اسلامی فکر و فلسفہ کے مظاہر تہذیب و تمدن کے تمام گوشوں پر حاوی ہوتے چلے گئے اور مفتوحہ علاقوں کی اقوام اس نئے فکر کو قبول کرنے لگیں کیونکہ یہ صداقت اور پاکیزگی کی وہ آواز تھی جسے فطرت انسانی والہانہ انداز میں قبول کرنے کے لئے تیار ہو جاتی ہے۔ دنیا میں عیسائیت کے پھیلانے ہوئے معروف نظریے ”انسان پیدائشی طور پر گناہگار ہے“ کے برعکس اسلام نے انسان کو اشرف المخلوقات کا بلند مقام بخشا۔ ہر انسان کو اپنے اعمال کی بنا پر بلند سے بلند مقام تک پہنچنے کا اہل قرار دیا۔ نسب اور نسل کی برتری کے نظریے کو باطل ٹھہرایا۔ اقلیتوں کے ساتھ حسن سلوک کا مثالی مظاہرہ ان کے دل موہ لینے کا باعث بنا۔ عباسی دور کی پانچ صدیوں میں علم و دانش کے ہر گوشے میں شاندار اضافے ہوئے اور سائنس کی دنیا میں حضرت غوث الاعظم سے ایک صدی پہلے کے دور میں ہی الممتسی (۹۱۵-۹۶۵ء) المعری (۹۷۳-۱۰۵۷ء)، بدیع الزماں الہمدانی (۱۰۰۷ء) ابن حزم (۹۶۶-۱۰۶۴ء) عمر خیام (۱۰۴۰-۱۱۲۴ء) البیرونی (۹۷۳-۱۰۴۸ء) ابوالفتح ابراہیم ابن یحییٰ الزرقلی (۱۰۲۹-

۱۰۸۷ء) الزہراوی (۱۰۱۳ء) ابن زہر (۱۰۱۹-۱۰۳۸ء) بوعلی سینا (۹۷۹-۱۰۳۷ء) امام غزالی (۱۰۵۸-۱۱۱۱) سید ابوالحسن علی بن عثمان ہجویری (داتا گنج بخش) (۱۰۰۹-۱۰۷۲ء) ایسے نادر روزگار انسان جلوہ افروز ہوئے جن کے کارنامے علم و دانش کے دربار میں ہمیشہ جگمگاتے رہیں گے۔ ان بزرگوں نے اسلامی عقائد اور جدید فلسفہ و دانش میں ہم آہنگی کی نئی راہیں تلاش کیں۔

غالباً بالآخر علم و حکمت اور تہذیب و تمدن کی ہر شاخ میں مسلمانوں کی برتری نے بازنطینہ، روم، فرانس اور یورپ کے دیگر عیسائی حکمرانوں میں سخت مایوسی پیدا کر دی۔ انہیں میدان جنگ میں شکست ہو ہی چکی تھی اب علم اور تہذیب کے میدان میں بھی انہیں اپنی شکست و ریخت مکمل ہوتی نظر آرہی تھی۔ چنانچہ گیارہویں صدی کے نصف آخر میں یورپ کے ان عیسائی حکمرانوں نے اسلام کے خلاف بے سروپا پروپیگنڈہ کی زبردست مہم شروع کر دی اور مذہبی بنیادوں پر عیسائی اقوام کو مسلمانوں کے خلاف بھڑکانا شروع کر دیا اور بالآخر عیسائیوں کی طرف سے ۱۰۹۶ء میں صلیبی جنگوں کا آغاز ہو جاتا ہے۔ صلیبی جنگوں کے تذکرے کی یہاں گنجائش نہیں۔ بس سے صرف یہ بتلانا مقصود ہے کہ اس دور میں صلیبی جنگوں کے پس منظر میں پیغمبر اسلام ﷺ اور اسلامی معتقدات کے خلاف عیسائیوں نے نہایت منظم طریقے سے جھوٹے پروپیگنڈے کی مہم چلائی۔ غلط اور من گھڑت باتیں اسلام کے ساتھ منسوب کرتے رہے۔ گویا علم و حکمت کے میدان میں مسلمانوں کو شکست دینے کی یہ ایک بھرپور سازش تھی۔ چنانچہ یہی وہ دور ہے جس میں امام غزالی جیسے فیلسوف نے رومیوں، یونانیوں اور عیسائیوں کی اس فکری یلغار کو پوری جرأت مندی سے پسپا کر دیا اور اہل اسلام کے ذہنوں کو غیر اسلامی فکر سے متاثر ہونے سے محفوظ کر لیا۔

اسی دور میں ہمیں جناب شیخ عبدالقادر جیلانی قدس سرہ العزیز کام کرتے نظر آتے ہیں۔ جناب شیخ جیلانی اسلامی عقائد کو لوگوں کے ذہن میں راسخ کرنے کے لئے کوشاں رہے۔ اگرچہ آپ کے بعض خطبات میں اس طرح کا انداز کہیں کہیں نظر آ جاتا ہے جس سے اشارہ ملتا ہے کہ آپ مخالفوں کو متوجہ کر رہے ہیں۔

”اے اسرائیلی بزرگ ٹھہر جاؤ، ذرا اس محمدی کی باتیں بھی سن لو۔“

لیکن زیادہ تر آپ کی مساعی عامۃ الناس کو اسلامی معتقدات پر مستحکم کرنے کے لئے وقف رہیں۔ توحید، اسلام کی صداقت و حقانیت، تصوف و روحانیت، اتباع سنت اور اتباع صحابہ، تقویٰ اور تزکیہ ایسے موضوعات پر آپ کے وعظ ہوئے۔ آپ کا انداز دلنشین ہوتا اور قلب و وجدان پر اثر انداز ہوتا۔ یوں معلوم ہوتا ہے کہ معتقدات کی درستگی کے ساتھ اخلاق کی پاکیزگی اور بلند نگاہی کے اوصاف پیدا کرنے بھی آپ کو مطلوب تھے۔ آپ کے مواعظ حسنہ اور ملفوظات کے مجموعہ سے چند اقتباسات یہاں درج کئے جاتے ہیں کیونکہ جو مضمون اللہ کے اس برگزیدہ بندے کی زبان سے نکلا ہوا ہے اس کے ساتھ باطنی اثر انگیزی کی ایک طاقت موجود ہے جو پڑھنے والوں کو متاثر کئے بغیر نہیں رہتی اور ان موتیوں کی چمک سے دل کا نور بڑھتا ہے اور ضرور بڑھتا ہے۔

اللہ کے ہو جاؤ

”لوگو! اللہ کے ہو جاؤ جیسے نیک بندے اس کے ہو گئے تھے۔ وہ تمہارا ہو جائے گا، جیسے ان کا ہو گیا تھا۔ اگر تم چاہتے ہو کہ حق تعالیٰ تمہارا ہو جائے تو اس کی اطاعت کرو۔ اس کے لئے صبر کرو اور سارے معاملات میں راضی بہ رضار ہو۔ بزرگوں نے (دنیا کا لالچ ترک کر دیا تھا اور) جو کچھ لیا تھا تقویٰ و پرہیزگاری کے

ہاتھوں لیا۔ پھر انہوں نے آخرت طلب کی اور اس کی خاطر عمل کئے۔ اپنے نفس کا کہانہ مانا اور پروردگار کے حکم پر چلتے رہے۔ پہلے اپنی اصلاح کی پھر دوسروں کو نصیحت کی۔“ (الفتح الربانی۔ پہلی مجلس)

دین کی بربادی کیونکر

”لوگو! تمہارا دین چار چیزوں کی وجہ سے برباد ہو جاتا ہے۔ اول علم پر عمل نہ کرنا۔ دوم لاعلمی سے عمل کرنا۔ سوم جو بات معلوم نہیں اس کو سیکھنے سے گریز کرنا اور جاہل رہنا۔ چہارم دوسروں کو علم حاصل کرنے سے روکنا۔“

آداب مجلس و ذکر

”لوگو! جب تم ذکر کی مجلس میں آتے ہو تو تفریح کے لئے آتے ہو، علاج کے لئے نہیں آتے۔ واعظ کے وعظ پر اعتراض کرتے ہو اور اس کی لغزشوں اور غلطیوں کو یاد رکھ کر مذاق کرتے ہو۔ ہنستے اور تفریح کرتے ہو۔ تم اللہ تعالیٰ کے ساتھ اپنے سروں کی بازی لگاتے ہو۔ ان باتوں پر اللہ سے توبہ کرو۔ اللہ کے دشمنوں کی صورت نہ بناؤ۔ جو کچھ سنو، اس سے فائدہ اٹھاؤ۔“ (الفتح الربانی۔ پانچویں مجلس)

نفس کی زنجیر

”افسوس تیرا نفس مخلوق کی امید و بیم میں گرفتار ہے۔ اس کے پاؤں سے ان بیڑیوں کو نکال دے تاکہ وہ اپنے پروردگار کی اطاعت کے لئے کھڑا ہو جائے اور اس کے سامنے مطمئن رہے۔“

دنیا، اس کی خواہشوں، عورتوں اور دنیا کی ہر چیز سے نفس کو دور رکھ۔ اگر ان میں سے کوئی چیز تیری قسمت میں ہے تو بے ارادہ اور بے طلب تیرے پاس خود بخود آجائے گی اور تیرا نام خدا کے یہاں زاہد ہوگا۔ وہ تجھے عزت کی نظر سے دیکھے گا اور مقسوم بھی ہاتھ سے نہ جائے گا۔ تو جب تک اپنی طاقت اور اپنی چیزوں پر بھروسہ رکھے گا، خزانہ غیب سے کچھ نہ ملے گا۔ اے اللہ ہم اپنی چیزوں پر بھروسہ رکھنے، ہوس، خواہشوں اور عادتوں میں پڑے رہنے سے تیری پناہ چاہتے ہیں۔ ہم تمام حالتوں میں برائی سے پناہ مانگتے ہیں۔ اے پروردگار ہم کو دنیا اور آخرت میں نیکی دے اور ہم کو دوزخ سے بچا۔“ (بتیسویں مجلس)

تکبر نہ کرو

”اللہ تعالیٰ اور خلق سے تکبر کرنا چھوڑ دے۔ یہ ان متکبروں کی عادت ہے جن کو اللہ تعالیٰ اوندھے منہ جہنم میں ڈالے گا۔ تیرا خدا سے ناراض ہونا تکبر ہی تو ہے۔ جب موزن اذان دے اور تو نماز کے لئے نہ اٹھے تو یہ بھی خدا سے تکبر ہے۔ جب تو نے مخلوق خدا میں سے کسی پر ظلم کیا تو یہ بھی تکبر کیا۔ خدا سے توبہ کر اور خلوص سے کر۔ اس سے پہلے کہ وہ اپنی سب سے کمزور مخلوق کے ذریعے تجھے ہلاک کر دے۔ جیسے نمرود وغیرہ بادشاہوں کو غرور کی وجہ سے ہلاک کر دیا۔ عزت کے بعد ان کو ذلت دی اور دولت کے بعد مفلسی۔ عیش و عشرت کے بعد سزا

دی اور زندگی بخشنے کے بعد مردہ بنا دیا۔“ (چوتھیویں مجلس)

ظلم تاریکی ہے

”اپنے اوپر ظلم کر، نہ دوسرے پر! کیونکہ ظلم دنیا و آخرت کی تاریکی ہے۔ ظلم دلوں کو تاریک، چہرے اور نامہ اعمال کو سیاہ کر دیتا ہے۔ نہ تو ظلم کی مدد کر۔ جناب رسول اللہ ﷺ کا ارشاد ہے: ”قیامت کے دن آواز دینے والا آواز دے گا: ظلم کرنے والے کہاں ہیں؟ وہ کہاں ہے جس نے ظالموں کا قلم بنایا؟ وہ کہاں ہے جس نے ان کے لئے سیاہی بنائی؟ ان سب کو جمع کر کے آگ کے تابوت میں رکھ دو۔“ (چھٹیویں مجلس)

نفس کے ارادے

”نفس کے ارادے دو قسم کے ہوتے ہیں اور دونوں ایک دوسرے کی ضد ہیں۔ ایک ارادہ ماسوا اللہ کے لئے اور دوسرا ارادہ حق تعالیٰ کے لئے۔ یہ دونوں آپس میں صلح اور جنگ کرتے رہتے ہیں۔ یہاں تک کہ (عمر کے) چالیس برس پورے ہو جاتے ہیں (اور دونوں میں سے کسی ایک کی فتح ہو کر جنگ ختم ہو جاتی ہے)۔ جناب رسول اللہ ﷺ کے ارشاد کا یہی مطلب ہے کہ ”جس کی عمر چالیس سال ہو گئی اور اس کی بھلائی اس کی برائی پر غالب نہ آسکی پس وہ جہنم کی تیاری کر لے۔“ (یعنی خیر و شر کی اس جنگ میں شر خیر پر غالب آیا اب اصلاح ممکن نہیں)، (یہ اسی اصل کی طرف اشارہ ہے کہ اصلاح کا زمانہ چالیس سال تک ہے)۔ (الفتح الربانی۔ حصہ ملفوظات)

جناب غوث الاعظم کے فرمودات میں ایک اور بات جو بطور خاص نظر آتی ہے اس کی طرف اشارہ کرنا بھی ضروری معلوم ہوتا ہے اور وہ یہ کہ، دنیا کے مقابلے میں آخرت کی فکر کرنا، لذتوں کو ترک کرنا، مقام فنائیت، تکبر سے بچنے کی تلقین، نفس کے ارادوں سے آگاہی (خیر و شر کی جنگ) ایسے موضوعات آپ کی تقریباً ہر مجلس وعظ میں اور اکثر ملفوظات میں زیر بحث آئے ہیں اور انہی موضوعات پر مختلف عنوانات کے تحت تفصیلات بیان کی گئی ہیں۔ اس کی وجہ یہ تھی کہ اس وقت تمدنی اعتبار سے مسلمان بہت ترقی کر چکے تھے۔ دنیوی علوم کی معراج تک پہنچ گئے تھے اور معاشرے میں محض دنیوی ترقی ہی کو مقصود بنانے کا رجحان فروغ پر تھا۔ اس لئے اس معاشرے میں اعتدال پیدا کرنے کے لئے عوام و خواص کو روحانیت کی طرف متوجہ کرنے کی اشد ضرورت تھی کیونکہ صرف اسی صورت میں اسلام کی روح زندہ رہ سکتی تھی اور آج ہم اندازہ کر سکتے ہیں کہ یہ فریضہ نہ صرف آپ نے اپنے دور میں کس حسن و خوبی سے انجام دیا بلکہ اپنے پیچھے قادری بزرگوں کا ایک ایسا سلسلہ چھوڑا جو آج تک انہی خدمات کو انجام دیتا چلا آرہا ہے۔

افسوس اس بات پر ہے کہ ہمارے اندر ایک گروہ ایسا پیدا ہو گیا ہے جو ایک مدت سے اصلاح کے نام پر اسلام کے عظیم اکابر ہی کے خلاف مہم آزما ہے اور یوں نادانستہ (یادانستہ) طور پر قوم کا ماضی سے رشتہ منقطع کرنے کے درپے ہے اور بزرگوں کے ساتھ جذباتی وابستگی کی وجہ سے عامۃ الناس کے اسلام سے قریب آنے کے اس راستے کو یہ گروہ بند کرنے کا مرتکب ہو رہا ہے۔ بہر حال ہمیں مناظراتی اور اختلافی بحثوں سے گریز کرتے ہوئے اپنے اسلاف کی زندگیوں کو قریب سے دیکھنا چاہئے۔ ان کی زندگی کے آغاز، ان کے شب و روز کے مشاغل، حصول علم کی لگن، اسلام سے والہانہ لگاؤ،

ان کے تبلیغ کے انداز، ان کی روحانی زندگی، ان کے ہاں خدمت خلق کا جذبہ اور ان کے افکار و خیالات سے آگاہی حاصل کرنی چاہئے اور ان کی کامیاب زندگیوں کے نقش پا کو اپنے لئے مشعل راہ بنانا چاہئے۔ حضرت غوث صمدانی سیدنا شیخ عبدالقادر جیلانی رحمۃ اللہ تعالیٰ علیہ کی زندگی کے ان تمام پہلوؤں پر ضروری معلومات اس مختصر کتاب میں نہایت مہارت کے ساتھ جمع کر دی گئی ہیں اور حضرت شیخ جیلانی کی زندگی پر اردو زبان میں اس قدر جامع (مگر مختصر) کوئی دوسری کتاب موجود نہیں اور جیسا کہ قبلہ مفتی اعظم پاکستان علامہ مفتی احمد یار خاں صاحب نعیمی نے اس کتاب پر اپنی تقریظ میں فرمایا تھا ”انشاء اللہ عشاق جناب غوث اس میں وہ چیزیں پائیں گے جن سے بعض بڑی کتابیں بھی خالی ہیں۔“ یہ حقیقت آج تیرہ برس بعد نئے ایڈیشن کی اشاعت کے موقعہ پر بھی بدستور قائم ہے بلکہ نئے اضافات نے کتاب کی قدر و قیمت میں اور بھی اضافہ کر دیا ہے۔

جن احباب کے ہاتھوں تک یہ کتاب پہنچے ان کو چاہئے کہ وہ اسے اپنے دوسرے دوستوں اور عزیزوں خصوصاً نوجوانوں تک ضرور پہنچائیں۔

عبدالمصطفیٰ کامل لاہور

۳۰ ربیع الاول ۱۴۹۱ھ

۲۶ مئی ۱۹۷۱ء

شاہ جیلان

ولادت، مولد، خاندان، شیر خوارگی

شمالی فارس میں بحیرہ خزر (کسپین) کے جنوبی ساحل پر گیلان (۱) نام کا ایک زر خیز صوبہ واقع ہے۔ اس صوبے کی ایک بستی کو 470 ہجری میں جناب شیخ عبدالقادر جیلانی رحمۃ اللہ علیہ کے مولد بننے کا شرف حاصل ہوا۔

والدین

آپ کے والد ماجد حضرت ابو صالح موسیٰ جنگی دوست حسنی سادات سے (۲) تھے۔

۱۔ گیلان کو عربی میں جیلان بولا جاتا ہے۔ گیلان اور دیلم کے علاقے یکجا ہیں ان کے مغرب میں آذر بایجان اور ری، جنوب میں قزوین، مشرق میں طبرستان اور شمال میں بحیرہ خزر واقع ہے۔ گیلان چھوٹی چھوٹی متفرق بستیوں پر مشتمل ہے۔ انہی میں ایک بستی سرکار غوثیت ماب کی جائے پیدائش ہے۔ شیخ فطنونی (متوفی ۷۱۳ھ) نے اپنی تالیف ”ہجۃ الاسرار“ میں اس بستی کا نام ”نیف“ بتایا ہے، جبکہ باقوت حموی (متوفی ۶۲۶ھ) نے خیال ظاہر کیا ہے کہ جیلان کی ”بشتیر“ نامی بستی آپ کا مولد ہے۔ یا قوت نے معجم البلدان میں ”بشتیر“ کے ماتحت لکھا ہے۔

”بشتیر“ بالفہم والتاء المثناة المكسورة ویاء ساکتہ موضع فی بلاد جیلان یسب الیہ الشیخ الزاہد الصالح عبدالقادر بن ابی صالح الحسنی البشتیری۔ بستانی نے اپنے دائرۃ المعارف میں تطبیق پیش کرتے ہوئے کہا ہے ممکن ہے ایک بستی میں ولادت اور دوسری میں پرورش ہو۔ دیکھئے معجم البلدان (مطبوعہ بیروت ۱۹۵۵ء) جلد ۱، صفحہ ۴۲۶، تقویم البلدان، ابوالفداء صفحہ ۴۲۶، ہجۃ الاسرار صفحہ ۸۸، دائرۃ المعارف للبستانی جلد ۱۱، صفحہ ۷۹ (کو کتب)

۲۔ والد ماجد کی طرف سے آپ کا شجرۂ نسب حسب ذیل ہے: سید محی الدین ابو محمد عبدالقادر بن سید موسیٰ جنگی دوست بن سید عبداللہ بن سید یحییٰ بن سید داؤد بن سید موسیٰ بن سید عبداللہ بن سید موسیٰ جون بن سید عبداللہ محض بن امام حسن مٹنی بن سید امام حسن بن سید ناعلیٰ المرغنی رضی المولیٰ تعالیٰ عنہم۔ دیکھئے نزہۃ الخاطر الفاتر ملا علی قاری (آسی)

والدہ نہایت متقیہ اور طاہرہ خاتون تھیں۔ ان کا تعلق حسینی خاندان سے تھا۔ (۱)

خاندان

یہ خاندان پارسائی اور ہدایت کی رو سے معروف چلا آتا تھا۔ شیخ کے نانا عبد اللہ صومعی مشہور ولی تھے (۲)۔ سمرقند کے جنگلوں میں ایک قافلے نے آپ کی برکات سے قزاقوں سے نجات پائی (۳)۔ سیدہ عائشہ جیلان کی بڑی پارسا خاتون تھیں وہ حضرت شیخ کی پھوپھی تھیں۔ ان کی خدمت میں لوگ بارش کی دعا کیلئے حاضر ہوئے۔ سیدہ عائشہ نے اپنے صحن میں جھاڑو دے کر آسمان کی طرف دیکھا اور عرض کی:-

يَا رَبِّ اَنَا كُنْتُ فَرَشْتُ اَنْتَ
پروردگار جھاڑو میں نے دے دیا، بارش تو
بر سادے۔

چنانچہ جب لوگ گھروں کو لوٹے تو ان کے کپڑے بھیگ چکے تھے۔

۱۔ والدہ ماجدہ کی طرف سے حضور کا شجرہ نسب یوں ہے: سید محی الدین ابو محمد عبد القادر بن لمة الجبار فاطمہ بنت سید عبد اللہ صومعی بن سید ابو جمال الدین محمد بن سید محمود بن سید ابو العطاء بن سید کمال الدین عیسیٰ بن سید ابو علاؤ الدین محمد جواد بن امام سید علی رضا بن امام موسیٰ کاظم بن امام جعفر صادق بن امام باقر بن سیدنا امام زین العابدین بن امام سید الشہداء ابو عبد اللہ حسین بن امیر المومنین سیدنا علی المرتضیٰ رضی المولیٰ عنہم
۲۔ حضرت ملا جامی علیہ الرحمۃ ”نجات الانس“ میں ان کے متعلق فرماتے ہیں: ”مستجاب الدعوة بود۔ وقتیکہ در غضب شدی حق سبحانہ و تعالیٰ برائے اوزود انتقام کشیدے و ہرچہ خواستے خدائے تعالیٰ چنانچہ کردی و ہر چہی کہ پیش از وقوع آں خبر کردی (ترجمہ) آپ کی دعائیں قبول ہوتی تھیں جس پر ناراض ہوتے خدا سے جلد سزا دیتا، جو کچھ مانگتے خدا تعالیٰ فرماتا اور آئندہ کی خبریں دیتے۔

۳۔ قافلہ والوں نے آپ کو پکارا تو آپ فوراً وہاں پہنچ گئے (تاجران ابو عبد اللہ را آواز دادند دیدند کہ در میان ایشان ایستاده است) اور فرمانے لگے سُبُوْحٌ قُدُّوْمْ وَبُنَّا اللّٰهَ دُورَ شُوْیْدَاے سواراں از میان ما۔ نتیجتاً سب قزاق ہیبت کے مارے بھاگ گئے۔ پھر تلاش کیا تو شیخ نظر نہ آئے۔ گیلان میں آکر دریافت کیا تو حضرت کے مصاحبین نے بتایا کہ آپ ہر گز یہاں سے غائب نہیں ہوئے (دیکھئے نجات الانس و سلیمۃ الاولیاء (آسی)

شیر خوارگی

ان پاک صلبوں اور پاک شکموں کے اثرات خیر کا کرشمہ تھا کہ شیر خوارگی میں ہی آپ کو غیر معمولی شعور (۱) حاصل تھا۔ رمضان میں دودھ نہ پینے کی روایت اسی حقیقت کی طرف اشارہ ہے (۲)۔

بچپن

فطرتاً آپ کو کھیل کود سے لگاؤ نہ تھا (۳)۔ نہایت چھوٹی عمر میں علم کی طرف راغب ہو چکے تھے۔ ایک مرتبہ گلی میں لڑکوں نے روک لیا کہ ”آؤ ہمارے ساتھ مل کر کھیلو۔“ آپ نے فرمایا بہت اچھا! میں کہتا ہوں ”لا الہ“ تم کہنا ”الا اللہ“ چنانچہ گلی میں کلمے کا ذکر بلند ہوا اور بستی والے معصوم بچوں کے اس نرالے کھیل پر حیران رہ گئے (۴)۔

ابتدائی تعلیم

جناب شیخ کے بچپن اور ابتدائی طالب علمی کے حالات بالتفصیل نہیں ملتے۔ ایک

۱۔ بعض بچوں کا ابتدائے پیدائش ہی سے غیر معمولی قویٰ کا حامل ہونا علمائے طبیعات کے نزدیک بھی مسلم ہے اور قرآن نے حضرت عیسیٰ کو اسی کیفیت میں پیش کیا ہے۔ (کوکب)

۲۔ رمضان میں دودھ نہ پینے کے اس واقعے کو ہندوستان کے فاضل محقق حضرت شیخ عبدالحق محدث دہلوی اخبار الاخبار میں یوں بیان فرماتے ہیں: ”چوں دے متولد شد، در نہار رمضان از پستان مادر شیر نمی خورد، در مردم شهرت گردید کہ در خانہ بعضی از اشراف پسرے متولد شدہ است کہ در روز رمضان شیر نمی خورد“ ترجمہ :- جب آپ پیدا ہوئے تو رمضان میں دن کے وقت والدہ کا دودھ نہ پیئے۔ چنانچہ لوگوں میں مشہور ہو گیا کہ سادات کے ایک گھرانے میں ایک ایسا بچہ پیدا ہوا ہے جو رمضان کے دنوں میں دودھ نہیں پیتا۔“ (آسی)

۳۔ فرماتے ہیں :- ”جب میں بچوں کے ساتھ کھیلنے کا قصد کرتا تو ایک قائل کو یہ کہتے سنتا۔ ”اے مبارک کہاں جاتے ہو۔“ میں ڈر کر بھاگتا اور اپنی ماں کی گود میں آجاتا“ دیکھئے سیرت غوث اعظم از علامہ توکلی صفحہ ۲۵۔ (آسی)

۴۔ یہ روایت کتب تذکرہ میں میری نظر سے نہیں گزری۔ البتہ اسے میں نے مولانا غلام محمد ترنم رحمۃ اللہ تعالیٰ (متوفی ۱۷ محرم الحرام ۱۳۷۹ھ، ۲۳ جولائی ۱۹۵۹ء) کی زبان مبارک سے دوران وعظ سنا (کوکب)

سیرت نگار لکھتا ہے۔ ”معلوم ہوتا ہے کہ والد آپ کی ابتدائے عمر میں ہی فوت ہو چکے تھے اس لئے کہ تربیت کے سلسلے میں ان کا ذکر نہیں آتا۔“ تاہم دس سال کی عمر تک گھر کی ابتدائی تعلیم سے فارغ ہو کر بستی کے مکتب میں داخل ہو چکے تھے۔ اٹھارہ برس کے ہوئے تو دل میں علوم عالیہ کے لئے ولولے اٹھنے لگے جن کے بعد بغداد جانے کے سوا کوئی چارہ نہ تھا۔ والدہ سے اجازت طلب کی۔ وہ بڑی فاضلہ اور صاحب بصیرت خاتون تھیں۔ ابتدائی تعلیم ان ہی کی کوشش اور نگرانی میں مکمل ہوئی تھی۔ دل میں بچے کے اس دینی شوق پر بہت مسرور ہوئیں مگر شفقت مادری سے آنکھیں ڈبڈبا گئیں۔ فرمایا

”بیٹا! شوق سے جاؤ، یہ دینار تمہارے والد نے تمہارے لئے
چھوڑے ہیں، یہ زادراہ کے لئے لے لو، علم میں ہمہ تن مشغول
ہو جانا اور مجھے یاد کرنا کیونکہ اس دنیا میں اب ہماری ملاقات نہیں
ہو سکے گی۔“

یہ الفاظ سن کر سعید و نجیب بیٹا، باچشم نم، سفر کی تیاری کے لئے اٹھا۔ آخر میں اس پاک ماں نے وصیت کی کہ ”ہر معاملہ کی بناء راستی (سچائی) پر رکھنا۔“ حضرت اس آخری فقرے کو عمر کی کسی منزل میں نہ بھولے اور اس وقت بھی نہ بھولے جب وادی ہمدان میں ڈاکوؤں نے آپ کو زرخے میں لے رکھا تھا۔ (۱)

۱۔ اس واقعہ مشہورہ کی طرف اشارہ ہے جو اسی سفر میں ہمدان سے ذرا آگے نکل کر تربیک کے پاس پیش آیا کہ جنگل سے نکل کر ساٹھ رہزنوں نے قافلے پر حملہ کر دیا۔ اس موقع پر ڈاکوؤں نے آپ سے پوچھا۔ ”تیرے پاس کیا ہے؟“ تو آپ نے صاف صاف بتایا۔ ”میرے پیراہن کی بغل میں چالیس دینار سلے ہوئے ہیں۔“ تفصیل کے لئے دیکھئے ہیجہ الاسرار ص ۸۷ (کوکب) اور یہ اسی راستی کی برکت تھی کہ ان ساٹھ قزاقوں نے حضرت کے دست حق پرست پر ہمیشہ کیلئے لوٹ مار سے توبہ کر لی اور وہ سچے مسلمان بن گئے۔ (آسی) سرکار غوثیت مآب ان ساٹھ رہزنوں کی توبہ کی طرف اشارہ کرتے ہوئے فرماتے ہیں ”میرے ہاتھ پر توبہ کرنے والے اشخاص کی یہ پہلی قسط تھی۔“ دیکھئے ہیجہ الاسرار (کوکب)

ورود بغداد، ۴۸۸ھ

جناب شیخ ۴۸۸ھ کے صفر میں بغداد (۱) وارد ہوئے۔ یہ شہر عباسیوں کا دارالسلطنت ہونے کی وجہ سے علوم و فنون کا بہت بڑا مرکز تھا۔

نظامیہ

یہاں کی شہرہ آفاق اسلامی درسگاہ نظامیہ (۲) دنیا بھر کے طلباء کا مرجع تھی۔ شیخ بھی اسی دارالعلوم میں داخل ہوئے۔

حضرت شیخ کی طالب علمی کا زمانہ مشکلات و موانع سے بھرپور نظر آتا ہے۔ انہی ایام میں بغداد شہر میں ایک بڑا خوفناک قحط پھیل گیا۔

قحط

غالباً سعدی رحمۃ اللہ علیہ بھی اس کا ذکر کرتے ہیں اور خود جناب شیخ نے بھی اس کا تذکرہ کیا ہے طلباء اور فقراء کو ان ایام میں سخت دقت درپیش تھی۔

زمانہ قحط کے حالات

حضرت شیخ فرماتے ہیں۔ ”ایک دن مسلسل بھوک سے تنگ آکر ایوان کسریٰ (۳) کی

۱۔ بغداد عجیب و غریب تاریخی بستی ہے اس نے نو شیرواں کے عدل کی بہاریں بھی دیکھیں اور ہلاکو کے قتل عام کی قیامت بھی دیکھی یہاں تخت و تاج کی تقدیر بارہا بدلتی رہی اور لاتعداد سیاسی و مذہبی انقلابات ابھرتے رہے مگر یہ شہر علم و حکمت کی خوشبو سے تقریباً مہکتا رہا۔ (کوکب)

۲۔ اس کی بنیاد ۴۵۹ھ میں نظام الملک طوسی نے رکھی۔ اپنے اس دور میں یہ ساری دنیا کا واحد علمی مرکز تھا کیونکہ یورپ ابھی تک علم سے کورا تھا۔ صرف اندلس میں مسلم یونیورسٹیاں قائم ہو رہی تھیں مگر ان کیلئے ترقی کا معیار نظامیہ بغداد کے نقش قدم پر چلنا تھا۔ البتہ نیشاپور کی درسگاہیں قابل قدر علمی خدمات انجام دے رہی تھیں۔ (کوکب)

۳۔ ”اس وقت یہ ویرانہ تھا۔ ولادت نبوی ﷺ پر اسی محل کے کنگرے گر گئے تھے۔“

طرف نکل گیا کہ شاید کوئی کھانے کی چیز میسر آئے مگر وہاں پہلے سے ستر (۷۰) درویشوں کی ایک جماعت اسی حالت فاقہ میں موجود پائی تو چپ چاپ واپس چلا آیا۔“ ایک دفعہ بھوک سے بے تاب ہو کر ایک مسجد میں داخل ہوئے۔ وہاں ایک شخص روٹی سالن لئے بیٹھا تھا۔ اس نے شیخ کی حالت محسوس کر لی اور کھانے کے لئے بلایا۔ باتوں باتوں میں معلوم ہوا کہ وہ شخص بھی جیلانی تھا۔ شیخ کی والدہ نے شیخ کے لئے ایک رقم اس کے ہاتھ بھیجی تھی مگر یہاں آکر وہ ان ہی پیسوں کو خرچ کرنے پر مجبور ہو گیا تھا اور یہ کہ کھانا بھی اسی میں سے تھا۔

اسی طرح (۱) ایک مرتبہ فرط جوع سے دریا کے کنارے پر گئے تاکہ درختوں کے پتے کھا کر پیٹ بھریں مگر وہاں ہر جگہ ہر درخت کے گرد درویشوں اور طالب علموں کے ہجوم تھے چنانچہ واپس مسجد میں آکر لیٹ رہے۔ ان واقعات سے اندازہ ہوتا ہے کہ اس خوفناک قحط کے یہ ایام کس قدر حوصلہ شکن تھے مگر شیخ کے علمی اشتیاقات میں کوئی فرق نہ پڑا بلکہ مادی عوارض روحانی اشواق کے لئے مہینز ثابت ہوئے۔

ان آبلوں سے پاؤں کے گھبرا گیا تھا میں جی خوش ہوا ہے راہ کو پُر خار دیکھ کر

طالب علمی کے دیگر حالات

یوں معلوم ہوتا ہے (۲) کہ نظامیہ کے علاوہ کسی دیگر پرائیویٹ درس گاہ میں بھی جاتے تھے ”قلائد الجواہر“ کا بیان ہے کہ ایک دفعہ آپ طلباء فقہ کے اصرار پر ان کے ساتھ چندہ لانے والے گروہ میں شامل ہو کر یعقوب باگاؤں کی طرف گئے۔ یہاں شریف

۱۔ یہ واقعات شیخ محمد بن یحییٰ حنبلی (متوفی ۹۶۳ء) نے ”قلائد الجواہر فی مناقب الشیخ عبدالقادر“ میں صفحہ نمبر ۹ پر درج کئے ہیں۔ (کوکب)

۲۔ اس قیاس کی وجہ یہ ہے کہ نظامیہ کا انتظام تو غالباً خلافت کی نگرانی میں ہوتا تھا۔ سو وہاں کے طلباء کو چندہ لانے کی کیا ضرورت تھی؟ اس لئے اغلب یہی ہے کہ اس واقعہ کا تعلق کسی دوسری نجی درس گاہ سے ہو۔

85112

Marfat.com

Click For More Books

<https://archive.org/details/@zohaibhasanattari>

یعقوبی ایک خدارسیدہ بزرگ تھے۔ شیخ ان کی ملاقات کو گئے۔ انہوں نے کہا۔ ”بیٹا مریدان حق مانگا نہیں کرتے۔“ چنانچہ آپ فوراً واپس چلے آئے اور دوبارہ پھر کبھی چندے کے لئے نہ گئے۔

سبق یاد کرنا

مدرسہ کے اوقات کے علاوہ اسباق یاد کرنے کے لئے آپ کی دو نشست گاہوں کا ذکر ملتا ہے یعنی کبھی تو آپ شہر سے باہر ایک جنگل میں چلے جاتے اور بعض اوقات بغداد کے ایک بیرونی محلہ قطعہ شرقیہ (۱) میں تشریف لے جاتے جہاں ایک مسجد میں بیٹھ کر کام میں مصروف رہتے۔

مدت تحصیل

خواجہ بختیار کاکی قدس سرہ کے بیان کے مطابق جناب شیخ کا زمانہ تحصیل سات برس ہے۔ مگر یہ صرف نظامیہ بغداد میں تعلیم پانے کا زمانہ ہے۔ اس سے پیشتر جیلان میں اگر تعلیم کی ابتداء کم سے کم دس برس کی عمر سے مان لی جائے تو بھی کل زمانہ تعلیم ۱۵ سال بنتا ہے۔

بغداد کی تعلیم

سیوطی رحمۃ اللہ علیہ ”بغیۃ الوعاة“ میں لکھتے ہیں کہ بغداد میں شیخ نے ”دینیات“ کے علوم عالیہ حاصل کئے۔ سب سے پہلے قرآن کی طرف متوجہ ہوئے، تجوید و قرأت کے علوم کی تکمیل کی، پھر تفسیر پڑھی۔ علی ہذا القیاس فقہ و اصول فقہ، حدیث و

1۔ یہ محلہ بغداد سے مدینہ منورہ کے رخ پر واقع ہے۔ شیخ نے اس محلے کو اپنی نشست کیلئے یقیناً اس لئے اختیار کیا ہو گا کہ دیار حبیب ﷺ کی طرف منہ رہے اور تصور پختہ ہو تا رہے۔ ع
تصور میں ترے رہنا عبادت اس کو کہتے ہیں

(کوکب)

اصول حدیث، نیز ادبیات عربیہ کے علوم کی تمام شاخوں میں عبور حاصل کیا اور اپنے اقران سے بہت فائق ہو گئے۔ (۱)

تکمیل علوم

اس طرح ۴۹۵ھ میں پچیس برس کی عمر میں آپ علوم ظاہر کی تکمیل سے فارغ ہو گئے۔

باطن کی طرف رجوع

علم کے بعد تزکیہ نفس کی از حد ضرورت ہوتی ہے، ورنہ علمی کمالات راہ حق کے حجابات بھی بن جایا کرتے ہیں۔ شیخ نے اس سلسلے میں شروع سے ہی طبعی اور فطری مناسبت پائی تھی، تاہم بغداد کی زندگی نے اس ذوق کو مزید ابھارا اور بالآخر منزل سے ہمکنار کیا۔

خلوت اور مشائخ کی صحبت

”قلائد الجواہر“ کا بیان ہے کہ علوم ظاہر کی تکمیل کے بعد شیخ نے خلوت گزینی کا ارادہ کر لیا۔ اس عہد کا بغداد ایک بین الاقوامی شہر تھا جہاں مختلف اقوام اور مذاہب کے لوگ آباد تھے۔ خلافت کے سیاسی اضمحلال کے باعث دیگر مذاہب، اسلام کے خلاف فتنہ آرائیوں میں سرگرم رہتے۔ دوسری طرف عوام پر دنیا دارانہ زندگی کا رجحان زیادہ غالب تھا۔ ظاہر ہے کہ اس ماحول میں ایک ایسے نیک دل جوان کا جی نہیں لگ سکتا تھا، جس کی تربیت خدا والوں کی آغوش میں ہوئی تھی اور اب وہ اسلامی تعلیمات سے بھی آگاہ ہو چکا تھا۔ چنانچہ ایک دن قرآن حکیم شانے سے باندھ کر بغداد سے باہر ویرانوں

۱۔ حضرت کے مرتبہ علمی کی مزید تفصیل کے لئے کتاب کے حصہ دوم میں ”علمی زندگی کے زیر عنوان مضمون ملاحظہ فرمایا جائے۔ (کو کتب)

کارخ کر لیا۔ مگر راستے میں اچانک ایک دھکا سا لگا۔ ساتھ ہی آواز آئی۔ ”واپس لوٹ جاؤ تم سے مخلوق کو فائدہ ہوگا۔“ یہ غیبی ندا سن کر شیخ واپس تو آگئے مگر دل میں اضطراب کا ہجوم تھا۔ دعا کی ”اے کاش کسی مرد خدا سے ملاقات ہو جائے۔“

شیخ حماد رحمۃ اللہ علیہ

دوسرے دن حماد رحمۃ اللہ علیہ (۱) سے ملاقات ہوئی۔ انہوں نے از خود بتایا کہ تم نے کل خدا سے ایک دعا مانگی تھی گویا اشارہ تھا کہ دعا قبول ہو گئی۔ اس دن سے آپ نے شیخ حماد کی صحبت اختیار کی۔ شیخ موصوف بعض اوقات بے اعتنائی ظاہر کرتے۔ مگر یہ مرید کے اشتیاقات کی آزمائش ہوتی تھی۔ شیخ حماد کی صحبت میں آپ نے ایک طویل عرصہ تک اکتساب فیض کیا۔

قاضی ابو سعید رحمۃ اللہ علیہ

قاضی ابو سعید مخزومی رحمۃ اللہ علیہ (۲) بغداد کے جید عالم اور معروف ولی اللہ تھے۔ شیخ نے ان سے ظاہر و باطن ہر دو طریق میں استفادہ کیا اور خرقہ طریقت بھی ان کے دست مبارک سے پہنا۔

مجاہدات کا دور

پچیس برس کی عمر سے خلوت اور ریاضت کا دور شروع ہوا، جو پچاس برس کی عمر

۱۔ شیخ حماد بن مسلم مشائخ بغداد کا مرجع تھے۔ بہت بڑے صاحب فیض بزرگ تھے سکونت محلہ مظفریہ (بغداد) میں تھی۔ ۵۲۵ میں وصال ہوا۔

۲۔ عبد الماجد دریا آبادی نے تصوف اسلام میں مخزومی لکھا ہے مگر یہ سہو ہے دراصل ”مخرم“ بغداد کے ایک محلہ کا نام تھا۔ یا قوت نے اس لفظ کا ضبط یوں بیان کیا ہے ضم میم، فتح خاء، کسر راء مع تشدید یعنی مُخَرِّم اور بتایا ہے کہ یہ محلہ مخرم بن یزید بن شریح کے نام پر موسوم تھا۔ قاضی ابو سعید اس محلے میں رہائش کے باعث ”مُخَرِّمی“ کہلائے۔ (کوکب)

یعنی پورے پچیس سال تک جاری رہا۔ مشائخ و عارفین سے تعلقات اور ان سے حصول فیض کا زمانہ بھی اسی میں شامل ہے (۱)۔ خواجہ بختیار کاکی رحمۃ اللہ علیہ نے بھی اپنے مشہور قصیدے میں ریاضات کا زمانہ پچیس سال ہی بتلایا ہے اور ”ہجۃ الاسرار“ صفحہ ۸۵ پر خود آپ کا قول بھی اس کی تائید کرتا ہے۔ میں پچیس سال عراق کے صحراؤں میں رہا۔ اس کیفیت سے کہ نہ میں کسی کو جانتا تھا اور نہ مجھے کوئی جانتا تھا۔

خوش زمزمہ گوشہ تنہائی خویشم
از جوش و خروش گل و بلبل خبرم نیست

اسرار و عجائب

اس زمانے میں وہ ایام بھی شامل ہیں جو برج عجمی اور محلات کسریٰ کے کھنڈروں میں گزرے۔ خلوت کے ان دنوں میں لا تعداد اسرار و عجائب آپ کے مشاہدے میں آتے رہے۔ جناب خضر سے ملاقات ہوتی۔ جنات متشکل ہو کر سامنے آتے۔ ابلیس کا واقعہ مشہورہ (۲) بھی غالباً اسی دور سے متعلق ہے۔ ان واقعات کی تفصیل مطولات میں موجود ہے۔

حضرت شیخ جیلانی کا ایک خاصہ ہر دور میں رہا ہے کہ جس شعبے سے انہوں نے تعلق قائم کیا اسے تکمیل کے نقطہ آخر تک پہنچا کر چھوڑا و ذالک فضل اللہ یوتیہ من یشاء چنانچہ ریاضات اور تہجد کے دور میں بھی شیخ ایسی ایسی دشوار گزار راہوں سے ہو

1۔ شیخ خرقہ قاضی ابو سعید سے رابطہ زمانہ طالب علمی ہی میں قائم ہو گیا تھا۔ کیونکہ بقول سیوطی شیخ نے ان سے فقہ و اصول فقہ کی باقاعدہ تعلیم حاصل کی تھی۔ البتہ شیخ حماد کی صحبت تحصیل سے فارغ ہو جانے کے بعد حاصل ہوئی۔ قاضی محرمی کا سن وفات ۵۲۱ھ ہے اور شیخ ۵۲۵ھ میں فوت ہوئے۔ (کوکب)

2۔ یعنی ابلیس ایک تخت پر متشکل ہو کر سامنے آیا اور کہا ”عبد القادر تم سے عبادات رفع کی جاتی ہیں“ آپ نے لاحول ولا قوۃ پڑھا اور وہ منظر سے غائب ہو گیا۔ (کوکب)

گزرے کہ جن کا بیان تک مشکل ہے۔ آپ خود فرمایا کرتے تھے۔
”ریاضات، مجاہدات اور نفس کشی کا کوئی طریقہ ایسا نہ تھا جسے میں نے باقی چھوڑ دیا ہو۔
میں گونگا اور مجنون مشہور ہونے لگا تھا۔“

مری دیوانگی عقل و خرد سے لاکھ اچھی ہے
کہ دنیا کی زباں مجھ کو ترا دیوانہ کہتی ہے
سال ہا سال تک راتیں جاگتے رہے اور ایک ایک نشست میں قرآن ختم کر
دیتے۔ اس دور کے آخری ایام آپ نے برج عجمی میں گزارے اور بالآخر یہیں یہ کٹھن
سفر انتہا پذیر ہوا۔

خرقہ پہنایا گیا

ابوالعباس احمد بغدادی لکھتے ہیں۔ ایک مرتبہ حضرت شیخ بغیر آب و خور چالیس
روز تک برج عجمی (بغداد سے باہر ہے) میں بیٹھے رہے حتیٰ کہ نفس ”الجوع الجوع“
(بھوک بھوک) پکارنے لگا۔ اسی دوران میں قاضی ابوسعید تشریف لائے اور اپنے
مکان پر آنے کا کہہ کر چلے گئے۔ جب شیخ ان کے مکان پر گئے تو قاضی صاحب
موصوف نے پہلے پیٹ بھر کر کھانا کھلایا اور اس کے بعد شیوخ طریقت کے معروف
طریقے کے مطابق آپ کو خرقہ مبارکہ پہنادیا۔ (۱)

سلسلہ خرقہ طریقت

خرقہ طریقت کا سلسلہ مبارکہ حسب ذیل ہے۔ (۱) سیدنا شیخ عبدالقادر جیلانی

۱۔ شیخ خرقہ بیشک حضرت قاضی ابوسعید ہی تھے آپ کی تربیت یاطنی براہ راست مرکز کی طرف سے ہو رہی
تھی یعنی خود سرور کائنات علیہ وافضل الصلوٰۃ وازکی التحیات کی بلا واسطہ توجہات شامل حال تھیں۔ خزینۃ
الامنیاء صفحہ ۹۵ پر اس حقیقت کی طرف یوں اشارہ کیا گیا ہے۔ ”تربیت آنحضرت بے واسطہ از روحانیت شاہ
رسالت علیہ الصلوٰۃ والتحیۃ است وپیر خرقہ آنجناب شیخ ابوسعید مخزومی“ (آسی)

(۲) قاضی ابو سعید مبارک بن علی مخزومی (۳) شیخ ابوالحسن علی بن محمد قرشی (۴) شیخ ابو الفرج طرطوسی (۵) شیخ ابوالفضل عبدالواحد تمیمی (۶) شیخ ابوبکر شبلی (۷) شیخ ابوالقاسم جنید بغدادی (۸) شیخ سری سقطی (۹) شیخ معروف کرخی (۱۰) شیخ داؤد طائی (۱۱) حضرت حبیب عجمی (۱۲) شیخ امام حسن بصری (۱۳) امیر المومنین امام الصالحین حضرت علی ابن ابی طالب کرم اللہ وجہہ الکریم۔ (۲)

تبلیغ و تدریس

پہلا وعظ

خرقہ طریقت پہننے کی رسم مبارک سے فارغ ہو کر حضرت شیخ جیلانی قدس سرہ العزیز نے تبلیغ کے مسند پر قدم رکھا اور شوال ۵۲۱ھ میں پہلا وعظ فرمانے کے لئے مشرقی بغداد کے محلہ حلیہ برانیہ میں ایک اجتماع کے سامنے کرسی پر بیٹھے وعظ سے پیشتر جناب سرور کائنات علیہ الصلوٰۃ والتیات اور شیر خدا علی مرتضیٰ رضی اللہ عنہ تشریف لائے۔ شیخ عرض گزار ہوئے۔ ”حضور! بغداد میں عرب کے فصحا موجود ہیں وعظ کیسے کہوں گا؟“ اس پر شہنشاہ اقلیم رسالت نے فرمایا ”بیٹا منہ کھولو“ اور سات بار لعاب دہن عطا فرمایا پھر شاہ حریم ولایت نے بھی چھ بار لعاب ڈالا۔ (۱)

آبِ حیات جاوداں کے ان مقدس سرچشموں سے فیضیاب ہو کر جب سرکارِ غوثیت مآب نے وعظ کا آغاز فرمایا تو یوں معلوم ہوتا تھا جیسے بستی کے درودیوار تک ذکر و انابت کی کیفیتوں میں گم تھے۔ وعظ کی مقبولیت کا یہ عالم ہوا کہ کثرتِ سامعین کے پیش نظر شہر سے باہر عید گاہ میں اجتماعات منعقد ہونے لگے۔ حاضرین کی تعداد ساٹھ

۱۔ سات بار اس لئے نہیں کہ سرکار رسالت مآب علیہ الصلوٰۃ والسلام کا ادب پیش نگاہ تھا۔ (آسی)

ہزار تک ہو جاتی، عوام کے علاوہ عراق کے علماء و صوفیاء تک شریک مجلس ہوتے۔ (۱)

طریق و عظ

مجلس و عظ کے لئے ایک قاری کا تعین کر دیا گیا تھا، جن کا نام شریف ابوالفتح ہاشمی تھا۔ و عظ سے پہلے وہ قرآن حکیم کے اس مقام کی تلاوت کرتے جس پر آپ نے کچھ فرمانا ہوتا تھا۔ جب گفتگو شروع کر دیتے تو محفل پر پُر رعب سکوت طاری ہوتا۔ صد ہا اہل علم اپنی کاپیوں پر جواہر پارے نوٹ کرتے جاتے اور لا تعداد عوام و خواص جذب و تاثیر سے بے خود ہو ہو جاتے۔

و عظ کی تاریخیں

ہفتے میں صرف تین دن و عظ کے لئے مقرر تھے۔ اتوار کی صبح کو خانقاہ میں و عظ فرماتے۔ پھر منگل کی شام اور جمعہ کی صبح کو مدرسہ میں اجتماع ہوتا تھا۔

مدت و عظ

آپ کی یہ تبلیغی خدمت ۵۲۱ھ سے شروع ہو کر ۵۶۱ھ یعنی پورے چالیس برس تک جاری رہی۔ اس عظیم القدر تبلیغی دور پر دوسرے حصے میں مفصل گفتگو کی جائے گی۔ انشاء اللہ تعالیٰ۔

۱۔ خزینۃ الاصفیاء میں و عظ کے متعلق داراشکوہ کے الفاظ یہ ہیں۔ ”در سال پانصد و بیست و یک ہجری بارشاد باطنی نبوی و مرتضوی بر منبر برآمدہ بہدایت خلق مصروف شد و اکثر آنجناب در حالت و عظ فرمودے کہ اے اہل آسمان و زمین بیائید و سخنان مرا بشنوید کہ نائب و وارث رسول اللہ ﷺ منم و در ہر مجلس و عظ آنجناب قریب ہفتاد ہزار کس حاضرین شدند و چہار صد نفر کلام حق الیتام آنحضرت را می نوشیدند و از تاثیر کلام حقیقت نظام اس قدر وجد و ذوق عاید حال سامعین می شد کہ اکثر از یثاں بحق واصل می شدند و جنازہ ہائے آں ہا برداشتہ می بردند و اکثر آں قدر بیہوشی و بیخبری بوقوع آمدی کہ تا چند روز از خود بیخود و مدہوش بودند و شیخ ابوسعید قیلوی می فرماید کہ در محفل خلد منزل حضرت غوث الاعظم بارہا ارواح حضرت پیغمبر علیہ الصلوٰۃ و الملک اکبر و دیگر پیغمبران علیہم السلام و خیل ملائکہ و جنیاں را مشاہدہ می کردم۔“ (آسی)

تدریس

وعظ کے زمانے کے ساتھ ساتھ علوم اسلامیہ کی تدریس کا دور بھی شامل ہے۔
قاضی ابوسعید محرمی رحمۃ اللہ علیہ مدت سے ایک دینی دارالعلوم قائم کئے ہوئے تھے
جو بغداد میں ”باب الازج“ کے پاس واقع تھا۔

دارالعلوم

قاضی صاحب موصوف شیخ کے استاد اور مرشد بھی تھے۔ اپنے اس فاضل تلمیذ
کی علمی و روحانی صلاحیتیں دیکھ کر اپنا مدرسہ ان ہی کے سپرد کر دیا۔ جو نہی مدرسہ شیخ کی
طرف منسوب ہوا تو طلباء کے بے پناہ ہجوم سے آس پاس کے رستے بند ہونے لگے۔

محفل میں پیر مغاں نے جب رخسار سے گیسو سرکائے
پھر پروانے پہ پروانہ، کوئی یہاں گرا، کوئی وہاں گرا

توسیع عمارت

چنانچہ دارالعلوم کی توسیع کیلئے ایک عمارت کی بنیاد رکھی گئی جو ۵۲۸ھ میں مکمل

1۔ شیخ محمد یحییٰ حنبلی التادنی نے اپنی تالیف ”قلائد الجواہر“ کے ص ۱۳۴ پر سرکارِ غوثیت پناہ کی تاریخ وفات کے بارے میں
دور و ایات بیان کی ہیں۔ پہلی روایت میں تاریخ وفات ۸ ربیع الآخر ہفتہ کی رات قرار دی ہے تو فی رضی اللہ عنہ
بغداد لبلۃ السبت ثامن شہر ربیع الآخر۔ اور دوسری روایت جو اسی تذکرہ نگار نے حافظ محبت الدین ابن النجار کے
حوالے سے نقل کی ہے کی رو سے آپ کا وصال اس رات میں ہوا، جس کی صبح کو ہفتہ کا دن اور ربیع الآخر کی دس تاریخ تھی۔
”وقال ابن النجار انه توفي ليلة صبيحتها السبت عاشر ربیع الآخر سنة احدى وستين وخمسة“
تذکرہ نگاروں نے یہ بھی لکھا ہے کہ تجہیز و تکفین کے موقع پر بغداد کے کوچہ و بازار کثرت ہجوم سے اس قدر
اٹنے پڑے تھے کہ جنازہ باہر نکالنا اور دن کے وقت دفن کرنا ناممکن تھا۔ چنانچہ رات کے وقت جنازہ پڑھا گیا
اور رات ہی کو مدرسہ کی عمارت میں دفن کر دیا گیا۔ جب خوب دن چڑھ گیا اور مدرسہ کے دروازے کھولے
گئے تو خلقِ خدا کا وہ سیل بے پناہ قبر مبارک کی طرف بڑھا کہ بغداد کی تاریخ میں یہ ایک مثالی منظر قرار پایا۔
دیکھئے ”قلائد الجواہر“، صفحہ ۱۳۴۔ (کوکب)

ہوئی۔ اسی سال سے حضرت شیخ نے تعلیم و تدریس کا باضابطہ کام شروع کیا۔ آپ کے مدرسے میں تیرہ علوم کے اسباق ہوتے تھے۔ بغداد اور عراق کے علاوہ دیگر اسلامی ممالک کے طلباء بھی آپ کے دارالعلوم میں داخل تھے۔

مدت تدریس

گو آپ نے تعلیم کے کام کا آغاز ۵۲۸ھ سے پہلے ہی کر دیا تھا۔ تاہم اس دور کی ابتداء اسی سال سے مان لی جائے تو بھی ۵۶۱ھ تک ۳۲، ۳۳ سال کا عرصہ بنتا ہے۔ اس طویل دور کی عدیم المثال خدمات کی داستان کتاب کے دوسرے حصے میں ملاحظہ فرمائیے۔

وفات

شیخ ابوالقاسم احمدی بغدادی کا بیان ہے کہ ۵۶۰ھ کے رمضان میں حضرت شیخ بیمار ہو گئے۔ رمضان کی ۲۹ تاریخ تھی۔ میں شیخ عبدالقادر سہروردی اور دیگر مشائخ حاضر تھے کہ اچانک اشارہ سا ہوا جیسے کوئی کہہ رہا تھا۔ ”اے اللہ کے ولی میں آپ سے جدا ہو رہا ہوں اور یہ میری آخری ملاقات ہے۔“ دراصل یہ آواز رمضان مبارک کی طرف سے تھی چنانچہ دوسرے سال کا رمضان آپ نے نہ دیکھا یعنی ربیع الآخر ۵۶۱ھ میں اپنے اللہ کو پیارے ہو گئے اور دنیائے اسلام اپنے ایک بہت بڑے محسن کے لئے سو گوار رہ گئی۔ انا للہ وانا الیہ راجعون

ایک روایت کے مطابق تاریخ وفات ۱۰ ربیع الآخر ہے۔ (۱) اس مصرع میں سن ولادت اور سن وفات دونوں کی طرف اشارہ موجود ہے۔

جاء فی عشق و مات فی کمال

”آپ کی آمد ”عشق“ میں ہوئی اور وصال ”کمال“ میں فرمایا۔“

کلمہ ”عشق“ کے عدد چار سو ستر ہیں۔ یہ تاریخ ولادت ہے۔ لفظ ”کمال“ کے عدد

اکانویے ہیں اور یہ عمر شریف ہے۔

حضرت خواجہ بختیار کے نزدیک حضرت کی عمر مبارک نوے سال ہے۔ انہوں نے چند اشعار میں عمر مبارک کی مقدار اور اس کے مختلف ادوار کا نقشہ بڑی عمدگی سے کھینچا ہے۔ وہ اشعار یہ ہیں۔

نود سال حیاتش بود، تفصیلش ز من بشنو
آپ کی عمر مبارک نوے سال تھی۔ جس کی تفصیل یوں ہے

بہ ہر دہ سال از جیلان بہ بغداد آمدہ دانی
۱۸ سال کی عمر میں جیلان سے بغداد تشریف لائے،

پئے تحصیل علمی ہفت سال اندر شمار آمد
اور بغداد میں ۷ سال تک علوم ظاہر کی تحصیل میں مصروف رہے

بہ بست و پنج سالش انقطاع از خلق ربانی
بعد ازاں پچیس سال خلوت اور ریاضت میں گزارے

چہل سالہ بہ دعوت سوئے حق خواندن خلایق را
پھر چالیس سال مخلوق خدا کی ہدایت میں صرف کئے

حساب عمر ایشان بود من گفتم بہ آسانی
حضرت کی عمر کا یہ میزان ہے جو میں نے سہولت سے سمجھا دیا۔

۱۸ سال جیلان میں

۷ سال بغداد میں (تحصیل علم)

۲۵ سال تلاش حق کے لئے خلوت و تہجد میں

۴۰ سال وعظ، تبلیغ، تدریس و تعلیم میں

کل عمر مبارک ۹۰ سال

اخلاق و عادات

اولیاء اللہ کی زندگی کا سب سے محبوب پہلو یہ ہوتا ہے کہ ان کے اخلاق کی داستان سن کر رسول اللہ ﷺ کے اخلاق کریمہ کی یاد تازہ ہو جاتی ہے۔ کیونکہ یہ لوگ اپنی عادات کو ”سنن نبویہ“ کے پر تو سے منور کر چکے ہوتے ہیں۔ حتیٰ کہ اکثر اکابر صوفیاء فرما گئے ہیں کہ ”در اصل سنت نبوی کی اتباع ہی کا نام ولایت ہے۔“

اب اندازہ کیا جاسکتا ہے کہ ہمارے ممدوح گرامی، غوث صدیقی، محبوب یزدانی حضرت شیخ عبدالقادر جیلانی قدس سرہ العزیز جو گروہ اولیاء کے سر تاج ہیں، مقام اخلاق میں، حضور سرور عالم ﷺ کے نقوش پا سے کس قدر قریب ہوں گے۔ (۱)

حضرت شیخ کے حالات پڑھنے سے معلوم ہوتا ہے کہ آپ کا دل، جیسے محبت الہی کی لذتوں سے سرشار تھا، اسی طرح خلق خدا کی خدمت کے جذبے سے بھی معمور تھا۔ ہم دیکھتے ہیں کہ آپ کی ساری زندگی غربا فقر اور طلباء کی صحبتوں میں گزری۔ مقبولیت اور عظمت کا یہ عالم تھا کہ شہر سے گزرتے تو گلی کو چوں میں مردوزن ہجوم کئے

۱۔ چنانچہ حضرت شیخ محمد عبدالحق محدث دہلوی فرماتے ہیں۔ ”اخلاق آنحضرت نسخہ بود از انک لعلی خلق عظیم و مجموعہ از انک لعلی ہدیٰ مستقیم بآں جلالت قدر و علو منزلت و وسعت علم و رفعت محل کہ داشت ہمیشہ باضعفا مجالست کردی و بافقرہاء تواضع نمودے و توقیر کبیر و ترحم بر صغیر و ابتدا بسلام فرمودی..... و ہر کہ پیش آنحضرت سوگند خوردی ہر چند دروغ گفتے قبول کردے و علم و کشف خود را پوشیدے۔“ (اخبار الاخیار)

ترجمہ:- حضرت کے اخلاق کریمہ، انک لعلی خلق عظیم اور انک لعلی ہدیٰ مستقیم کے مظہر کامل تھے۔ اتنی عظمت شان کے باوصف، ضعیف لوگوں کی ”ہمنشینی“ فرماتے اور چھوٹوں پر رحم و شفقت۔ سلام کہنے میں پہل کرتے..... جو شخص حضرت کے سامنے قسم کھا لیتا اگرچہ چھوٹا ہوتا آپ قبول فرما لیتے اور اپنا علم کشف ظاہر نہ فرماتے۔ (آسی)

ہوتے اور بازاروں میں لوگ دکانوں سے اتر کر قطار بستہ کھڑے ہو جاتے۔ شہر کے امرا کبرا قدم بوسی کو ترستے رہتے مگر آپ غریبوں اور کمزوروں کو نوازتے ناداروں اور بیکسوں کے پاس بیٹھتے۔ سفر پر جاتے تو غربا کی جھونپڑیوں میں قیام پذیر ہوتے اور رؤسا کی آرزوؤں کے باوجود ان کے محلات کا رخ نہ کرتے۔

ایک واقعہ

ایک مرتبہ سفر حجاز کے لئے تشریف لے گئے۔ خلف صالح شیخ عبدالرزاق ساتھ تھے۔ وہ فرماتے ہیں جب ابا جان کی سواری مقام حلہ پر پہنچی تو آپ نے ٹھہرنے کا ارادہ فرمایا۔ چنانچہ بستی کو ایک طرف چھوڑتے ہوئے ویرانے کا رخ کر لیا۔ چند قدم چلے ہوں گے کہ ایک اونی خیمہ نظر آیا۔ جہاں ایک بوڑھا، ایک بڑھیا اور ایک لڑکی سکونت پذیر تھے۔ ابا جان نے اس بوڑھے مرد سے اجازت لی اور ہمارا قافلہ جنگل میں ان کے خیمے کے ساتھ فروکش ہوا۔ اب ادھر حلہ کی ساری بستی میں حضرت کی آمد کی خبر پھیل چکی تھی۔ چند لمحے گزرے ہوں گے کہ بستی کے بڑے بڑے متمول لوگ حاضر خدمت ہونے لگے اور اصرار کرنے لگے کہ بستی میں چل کر ہمارے ہاں قیام فرمائیے۔ مگر آپ نے کسی کی درخواست منظور نہ فرمائی۔

جب لوگوں کو یقین ہوا کہ حضرت اس ہی جھونپڑی میں ٹھہریں گے تو اس پاس کی بستیوں سے نیاز مند گروہ درگروہ تحائف و ہدایا لے کر حاضر خدمت ہونے لگے، حضرت تحائف وصول فرماتے اور جھونپڑی والوں کو دیتے جاتے۔ حتیٰ کہ صرف مویشیوں کی تعداد اتنی ہو گئی کہ جنگل میں دور تک گلے چرتے ہوئے نظر آرہے تھے۔ اس طرح سرکار غوثیت مآب کے فیض قدم سے اس کٹیا کے نادار، بستی کے بڑے بڑے مالداروں سے زیادہ صاحب ثروت ہو گئے۔ (۱)

1۔ مفصل واقعہ ”ہجۃ الاسرار“ کے ص ۱۰۳ پر درج ہے۔ (کوکب)

آئے وہ اور جمال دکھا کر چلے گئے
خوابیدہ زندگی کو جگا کر چلے گئے

محتاجوں کی مدد

ضرورت مندوں کی مدد فرماتے۔ محتاجوں کی حاجت پوری کر دیتے۔ ایک خستہ حال مسافر دروازے پر آکر کھڑا ہو گیا۔ آپ نے دریافت فرمایا ”میاں کیوں پریشان ہو؟“ اس نے عرض کیا۔ ”میں مسافر ہوں۔ پیدل سفر کر رہا ہوں، مگر یہاں راستے میں دریا آن پڑا ہے اور کشتی کا کرایہ پاس نہیں۔“ آپ نے اسی وقت اسے تمیں دینار عطا فرمائے اور غریب مسافر کا چہرہ خوشی سے کھل گیا۔

مہمان نوازی

جس طرح فیوضات کے لئے آپ کا آستانہ مرجع عالم تھا۔ اسی طرح اہل احتیاج کے لئے مسافروں اور مہمانوں کے لئے صبح و شام جود و کرم کا دروازہ کھلا رہتا تھا۔ مہمان خانے کا انتظام اپنے اہتمام سے کرتے۔ رات کو جب دسترخوان بچھتا تو دنیا دیکھتی کہ اولیاء کا سردار مسافروں میں بیٹھا کھانا کھا رہا ہوتا تھا۔

کئی لوگ اپنے دل میں خاص قسم کے کھانوں کا خیال لے کر آتے اور اپنی اپنی آرزو کے مطابق کھانا کھا کر جاتے۔ واعظ مصر شیخ زین الدین علی بن ابی طاہر حج سے واپسی پر بغداد آئے۔ اتفاق سے زاوراہ ختم ہو گیا۔ سفر کا معاملہ تھا اور بغداد میں انہیں کوئی جانتا نہ تھا۔ بالآخر بھوک سے بے تاب ہوئے اور حضرت کے مکان خانے میں آئے۔ آپ نے دیکھتے ہی خادم کو کھانا لانے کا حکم دیا۔

شیخ زین الدین فرماتے ہیں میں نے اپنے رفیق سے سرگوشی کی کہ تو کیا کھائے گا۔ اس نے کہا کہ کشک (ایک خاص کھانا جو دودھ میں تیار ہوتا تھا) اور خود میں نے دل میں

شہد کا خیال کیا۔ چنانچے آپ نے تصرف قلب سے معلوم کر کے یہی کھانے منگوائے۔ مگر خادم نے کشک میرے آگے اور شہد میرے ساتھی کے سامنے رکھ دیا۔ اس پر حضرت نے ٹوکا اور فرمایا، یوں ٹھیک نہیں ”اس کا الٹ کرو۔“ یہ دیکھ کر شیخ زین الدین فدا ہو گئے اور حلقہ صحبت میں داخل ہوئے۔ (۱)

صبر و صداقت اور استحکام و استقلال میں آپ کی شخصیت یکتائے عصر تھی۔ اس کے ساتھ قدرت نے قناعت و کفایت اور ایثار و سخاوت کے جوہر بھی عطا کئے تھے۔

راستی

آپ کی صداقت کے لئے اس کلمہ صدق کا یاد رکھنا کافی ہے، جو ہمدان کے قریب آپ نے ڈاکوؤں کے سردار کے سامنے بولا تھا۔ نیز وہ حقیقت، جس کا اظہار ایک مرتبہ آپ نے ایک سوال کے جواب میں کیا تھا۔ یعنی آپ سے پوچھا گیا کہ آپ کے جملہ منازل ارتقاء کی بنیاد کیا ہے۔ ”تو آپ نے فرمایا تھا۔ ”صدق“ (یعنی سچائی، قول میں بھی اور فعل میں بھی)

صبر و تحمل

آپ کے زمانہ طالب علمی پر نظر ڈالئے تو صبر و تحمل کی تفسیر سمجھ میں آئے گی۔ وہ مسافری، وہ قحط، وہ بھوک کی راتیں، وہ فاقے کے دن، وہ اجنبیت اور وہ بے سرو سامانی، مگر ان تمام صعوبتوں پر آپ کی خندہ پیشانی کس قدر حیرت انگیز ہے!

ایثار و سخا

پھر لطف یہ کہ اس دور ابتلاء میں اگر کبھی جیب میں چند سکے آگئے تو شاہانہ سخاوت

1۔ شیخ طہونی نے اس واقعہ کو سند اور تاریخ کی تفصیل کے ساتھ بیان کیا ہے۔ واعظم مصر کا نام یوں درج کیا ہے۔ الشیخ ابوالحسن علی بن ابی ظاہر ابراہیم بن نجاب بن غنائم الانصاری الدمشقی الفقیہ الحنبلی الواعظ نزیل مصر۔ دیکھئے ”بجۃ الاسرار“ ص ۷۳۔ (کوکب)

اور مردانہ ایثار کی شان دکھادی۔ ایک دفعہ بیس دن کے مسلسل فاقے کے بعد والدہ کی بھیجی ہوئی رقم وصول ہوئی۔ آپ نے ایک وقت کی روٹی کے پیسے رکھ لئے۔ باقی خرابہ کسریٰ کے فقراء میں تقسیم کر آئے۔ شہر میں آکر کھانا خریدا تو اس میں بھی چند درویشوں کو شریک کر لیا۔

نیم نانے گر خور مرد خدا بذل درویشاں کند نیم دگر
ترجمہ:- مرد خدا کے ہاتھ میں اگر ایک روٹی ہی ہو تو بھی اس میں آدھی درویشوں پر ضرور خرچ کر دے گا۔

آپ کا مرغوب عمل

جو دو کرم کی یہ عادت مبارکہ آپ کی زندگی کے ہر دور میں نمایاں رہی۔ کوشش یہ ہوتی تھی کہ کوئی ضرورت مند خالی نہ جائے۔ بسا اوقات سانکوں کو اپنے کپڑے اتار کر عطا کر دیتے۔ بھوکوں کو کھانا کھلانے میں بڑا حظ محسوس کرتے۔ فرمایا کرتے تھے۔ میں نے تمام اعمال صالحہ کی چھان بین کی ہے۔ ان میں سب سے افضل عمل بھوکوں کو کھانا کھانا ہے۔ اگر میرے پاس دنیا بھر کے خزانے آجائیں تو سب کے سب بھوکوں پر صرف کر دوں۔ (۱)

احباب سے سلوک

اپنے احباب کے ساتھ انتہائی حسن سلوک کا برتاؤ فرماتے۔ مجلس میں عزت و تکریم کے ساتھ بٹھاتے۔ شیخ علی بن ابی نصر ہمسیتی جو عراق کے اقطاب میں سے تھے، حضرت شیخ سے بے پناہ عقیدت رکھتے تھے۔ جب کبھی وہ اپنی بستی سے آپ کو ملنے کے لئے بغداد آتے، تو مدد سے کے دروازے پر پاپوش اتار کر کھڑے ہو جاتے۔ اس وقت

جناب شیخ انہیں فرط محبت سے پکارتے ”بھائی! میرے پاس آئیے۔“ اور پھر اپنے پہلو میں پاس بٹھالیتے۔ (۱)

عیادت

آپ کے اصحاب میں سے کوئی غیر حاضر ہوتا، اس کے حالات دریافت فرماتے، کوئی بیمار ہو جاتا، تو عیادت کے لئے تشریف لے جاتے خواہ سفر ہی اختیار کرنا پڑتا۔ چنانچہ ایک مرتبہ شیخ علی ہیکتی بیمار ہو گئے تو آپ ان کی بیمار پر سی کے لئے ان کی بستی زیر ان میں تشریف لے گئے، جو بغداد سے کچھ فاصلے پر واقع ہے۔

اولیاء سے رابطہ

آپ اپنے عہد کے اولیاء اللہ سے ملنے کے بہت مشتاق تھے۔ ابتداء عمر میں بغداد کے جملہ اہل اللہ کی مجالس میں جاتے۔ تاج العارفین شہر میں وعظ کہا کرتے تھے جس میں اکثر و بیشتر آپ شریک ہوتے رہتے تھے۔ آپ دوران سفر میں بھی ایسی ملاقاتوں کا سلسلہ جاری رکھتے۔ چنانچہ عہد طالب علمی کے ایک سفر میں شیخ شریف یعقوبی سے ملاقات کی۔ سفر حج میں شیخ ابن مرزوق اور شیخ ابو مدین سے ملاقاتیں ہوئیں۔ علاوہ ازیں بلاد عجم و ملک عراق کے اکثر زہاد و اولیاء سے آپ کا ملنا ثابت ہے۔ (۲)

مزارات

کبھی کبھی قبرستانوں کی طرف بھی تشریف لے جاتے۔ بغداد کے مقبرہ شونیز یہ

۱۔ احباب کی دلجوئی کے لئے ان کا ہدیہ قبول فرما کر تناول بھی فرمالیتے تھے۔ لیکن سلاطین کا ہدیہ کبھی قبول نہیں فرماتے تھے۔ اگر کوئی صاحب مدقہ لاتے تو بھی قبول فرمالیتے تھے مگر اسے تناول نہیں فرماتے تھے بلکہ حاضرین میں تقسیم فرمادیتے تھے۔ خزینۃ الاصفیاء میں ہے کہ کوئی شخص بھی آپ سے زیادہ خوش خلق و سرگین و کریم و مہربان نہیں تھا۔ چنانچہ حضرت کاہر دوست و ہمنشین بھی خیال کرتا تھا کہ حضور کو مجھ سے زیادہ عزیز کوئی نہیں۔ (آسی)

۲۔ دیکھئے قلائد الجواہر فی مناقب الشیخ عبدالقادر رحمۃ اللہ علیہ صفحہ ۵۴، (کوکب)

میں حضرت جنید بغدادی رحمۃ اللہ علیہ اور جعفر خلدی جیسے صالحین لیٹے تھے۔ اس لئے یہاں حضرت اکثر آیا کرتے تھے۔ خود آپ کے مرشد صحبت شیخ حماد کا مزار بھی یہیں تھا۔ حضرت خواجہ معروف کرخی اور امام احمد حنبل رحمۃ اللہ علیہ کے مزارات پر بھی بارہا تشریف لے جاتے۔

دنیا داروں اور دنیا کی چیزوں کے لئے آپ کے دل میں کوئی جگہ نہ تھی۔ آپ نے دولت کبھی جمع نہ فرمائی۔ جو کچھ آتا۔۔۔ فقراء اور طلباء میں تقسیم ہو جاتا۔ آپ کی چند زرینہ اولادیں مختلف اوقات میں وفات پاتی رہیں، مگر آپ پر کوئی تغیر نہ آتا۔ ایک مرتبہ وعظ کے دوران ایسی ہی خبر بد ملی، مگر آپ نے پورے اطمینان سے وعظ جاری رکھا۔ لوگ یہ استقلال دیکھ کر حیران رہ گئے۔ آپ نے فرمایا کہ جب کوئی بچہ پیدا ہوتا ہے تو اسے ہاتھوں پہ رکھ کر دل سے کہہ دیتا ہوں کہ ”یہ میت ہے۔“ (یعنی آخر سب نے فنا ہوتا ہے)۔ بس پھر اس کی موت سے مجھ پر کوئی اثر نہیں پڑتا۔

استغناء

غافل دنیا داروں کی آپ قطعاً پروا نہ کرتے، خواہ رئیس ہو، خواہ حاکم وقت۔ ایک مرتبہ خلیفہ وقت مستنجد باللہ ابوالمظفر یوسف اشرفیوں کے دس توڑے لے کر حاضر خدمت ہوا۔ آپ نے قبول کرنے سے انکار کر دیا۔ بالآخر اس کے اصرار پر تھیلیاں ہاتھ میں پکڑ کر نچوڑیں، تو ان سے خون ٹپکنے لگا۔ خلیفہ متحیر رہ گیا۔ آپ نے فرمایا یہ ”لوگوں کا چوسا ہوا خون ہے۔ اگر رشتہ رسالت کا پاس نہ ہوتا تو یہ خون تمہارے محلات تک بہتا۔“ (۱)

جب کبھی خلیفہ یا کسی اور حاکم وغیرہ کی آمد کی خبر ملتی، تو آپ اٹھ کر اندر تشریف

۱۔ دیکھئے بحۃ الاسراء، صفحہ ۶۱ (کوکب)

لے جاتے۔ جب وہ آکر بیٹھ جاتے تو آپ آجاتے اور وہ تعظیم میں کھڑے ہو جاتے۔ آپ کی سوانح کی کسی کتاب سے یہ ثابت نہیں ہوتا کہ آپ زندگی کے کسی حصے میں بھی کسی امیر، رئیس یا حاکم کے پاس گئے ہوں۔ ہمیشہ حکام و امراء آپ کے دربار میں حاضر ہوا کرتے تھے۔ (۱)

عبادت و خوف خدا

عبادت و ریاضت کا شوق گویا گھسی میں ملا تھا۔ شب بیداری، نوافل، مسلسل روزہ، تلاوت قرآن اور مجاہدات کے اشغال کی بہ کثرت روایات مذکور ہیں۔ ذوق تلاوت کا غلبہ ہوتا تو پوری پوری رات قرآن پڑھتے گزار دیتے۔ یاد الہی کے لئے کبھی مسجد میں، کبھی بستی میں اور کبھی ویرانوں میں بے تاب نظر آتے۔ مقبولیت و محبوبیت کے مقامات عالیہ پر فائز ہونے کے باوجود خوف خدا اس حد تک غالب تھا کہ شاید و باند۔۔۔ بہ روایت مصلح الدین سعدی شیرازی رحمۃ اللہ علیہ آپ کو حرم کعبہ میں یوں دیکھا گیا کہ سر کنکریوں پر رکھا ہے، آنکھیں آنسو برسا رہی ہیں، اور عرض کر رہے ہیں۔ ”اے مالک! اگر میں سزا کا مستحق ہوں تو قیامت کو مجھے نابینا اٹھانا تاکہ تیرے برگزیدہ بندوں میں شرمسار نہ ہوں۔“ اللہ اکبر! علامہ اقبال مرحوم نے اسی احساس کو اپنے تخیل کے حسین پیکروں میں ملبوس کر کے اس رباعی میں جلوہ گر کر دیا ہے

بپایان چون رسد ایں عالم پیر شود بے پردہ ہر پوشیدہ تقدیر
مکن زسوا حضورِ خواجہ مارا حسابِ ماز چشمِ اونہاں گیر

۱۔ علامہ رشید رضا مدیر المنار نے دائرۃ المعارف للبیہانی میں شامل اپنے مقالے میں لکھا ہے۔ ایک مرتبہ خلیفہ وقت، عشاء کی نماز کے بعد سرکارِ غوثیت آب سے ملنے کے لئے آیا۔ مگر آپ ملاقات کے لئے باہر تشریف نہ لائے۔ کیونکہ معمول یہ تھا کہ عشاء کے بعد باہر نہ نکلتے۔ (کوکب)

رزقِ حلال

اسلاف کی طرح آپ مشکوک روزی سے کئی اجتناب فرماتے۔ رزقِ حلال کا سوکھا ٹکڑا کھا کر خوش رہتے۔ مجاہدات کے زمانے میں کئی دفعہ شہر آتے مگر طیب چیز میسر نہ آتی، تو پھر واپس صحراؤں کو چلے جاتے۔ مسند تبلیغ وارشاد پر متمکن ہونے کے بعد بھی اپنے کھانے کے بارے میں نہایت محتاط رہے۔ اپنے متعلقین میں سے کچھ کاشتکاروں کے ذمے یہ خدمت تھی کہ وہ ہر سال اپنی نگرانی سے گیہوں کا فصل تیار کر کے لاتے۔ پھر خاص خدام ہی اسے پیستے اور چند روٹیاں پکا کر سامنے حاضر کی جاتیں۔ آپ روٹیوں کے ٹکڑے کر کے کچھ اپنے لئے رکھ لیتے اور باقی احباب خاص میں تقسیم کر دیتے۔ یہاں سے اندازہ ہو سکتا ہے کہ اہل اللہ کی نظر میں رزقِ حلال کیا اہمیت رکھتا ہے۔ طبیعت میں حلم اور بردباری کی شان غالب تھی۔ کسی ذاتی یا خاندانی معاملے میں کبھی غصہ نہ فرماتے۔ عوام یا خواص کسی سے کوئی لغزش ہو جاتی تو اسے معاف فرما دیتے۔ آپ کو اپنے خدام کی خطاؤں کا علم ہوتا۔ لیکن درگزر سے کام لیتے۔ البتہ حدود الہی کے بارے میں نہایت سخت گیری فرماتے۔ سنت کی پابندی پر خود بھی کاربند تھے اور متعلقین کو بھی یہی تلقین کرتے۔ شیخ ابو القاسم بزاز اور شیخ ابو عبد اللہ بغدادی نے سرکارِ بغداد کے اخلاق کا تذکرہ ان الفاظ میں کیا ہے:-

”آپ کے اخلاق نہایت محبوب، اوصاف از حد پاکیزہ تھے۔ ہر رات عام دسترخوان بچھتا۔ مہمانوں کے ساتھ کھاتے۔ کمزوروں کے ساتھ بیٹھتے۔ بیماروں کی عیادت فرماتے۔ طلباء سے خاص انس رکھتے۔ اپنے رفقاء کی خطائیں معاف کر دیتے۔ جو شخص قسم کھاتا اسے سچا قرار دیتے اور اس کے متعلق اپنا علم پوشیدہ رکھتے۔ آپ سے زیادہ صاحبِ حیا میں نے کوئی نہ دیکھا۔“ بہجہ صفحہ ۱۰۴

”سیدنا شیخ محی الدین عبدالقادر رحمۃ اللہ علیہ رقیق القلب، خدا سے بہت ڈرنے والے، بڑی ہیبت والے، از حد کریم الاخلاق اور پاکیزہ طبع تھے۔ محارم الہی کی بے حرمتی کے وقت سخت گیر تھے مگر اپنی ذات کے لئے انتقام نہ لیتے۔“ (ہجہ صفحہ ۱۰۵)

ان چند سطور میں آپ کے اخلاق عالیہ کا مختصر ذکر کیا گیا ہے۔ تاہم اس آئینے کے ہر گوشے میں ”خلقِ عظیم“ کی کرنیں جگمگاتی ہوئی نظر آتی ہیں۔ رب کریم اس آثم و عاصی کو اور جملہ مسلمانوں کو اس مبارک زندگی کی روشنی میں صراطِ مستقیم پر چلنے کی توفیق بخشے!

ازواج و اولاد

آپ نے مختلف اوقات میں متعدد شادیاں کیں، ایک روایت سے معلوم ہوتا ہے کہ تقریباً ۳۹، ۴۰ سال کی عمر تک آپ مجرور رہے۔ ایک سوال کے جواب میں آپ نے فرمایا تھا کہ میں نے محض اتباع سنت کے لئے نکاح کیا ہے۔

صاحبزادے

اللہ تعالیٰ نے دیگر انعامات کی طرح اولاد بھی بکثرت عطا فرمائی، جو سب کی سب علم اور تقویٰ میں ممتاز ہوئی۔ ذیل میں آپ کے چند فرزند ان گرامی کا ذکر کیا جاتا ہے جو علم و فضل کی بلندیوں پر چمکے اور دینی خدمات میں اپنے عظیم باپ کے نقش قدم پر چلے۔ (۱)

۱۔ شیخ عبدالوہاب

بڑے صاحبزادے شیخ عبدالوہاب تھے۔ مجاہدات و ریاضات میں ولدِ ماجد کے طریق پر گامزن ہوئے۔ علوم میں بہت محنت کی۔ حتیٰ کہ والد ماجد کے مدرسے میں مدرس مقرر ہوئے۔ سن ولادت ۵۲۲ھ یا ۵۲۳ھ اور سن وفات ۲۵ شوال ۵۹۳ھ ہے۔ بغداد کے مقبرہ حلبہ میں مزار ہے۔

۲۔ شیخ حافظ ابو بکر عبدالرزاق

حافظ کا لقب دلالت کرتا ہے کہ آپ حافظ حدیث ہوں گے کیونکہ اس زمانے میں عموماً حافظ کا اطلاق اسی معنی پر ہوتا تھا۔ روحانیت میں صاحب کمال اور ولی کامل

۱۔ دیگر صاحبزادگان نیز آپ کے پوتوں اور نواسوں کے اسماء گرامی اور تذکرے کیلئے دیکھئے قلائد الجواہر ۴۲ تا ۵۷۔ (کوکب)

تھے۔ آپ سب سے زیادہ حضرت شیخ کی صحبت میں رہے اور شیخ کے سوانح کا ایک کثیر حصہ ان کی ہی قلم نے محفوظ کیا۔ ۵۲۸ھ ۱۸ ذیقعد کو پیدا ہوئے۔ ۶ شوال ۶۰۳ھ میں فوت ہوئے۔ مزار بغداد باب حرب میں ہے۔

۳۔ امام شرف الدین ابو محمد عیسیٰ

سن ولادت معلوم نہیں ہو سکا۔ زاہد و تقی اور بلند پایہ عالم تھے، ایک مدت تک علوم کا درس دیتے رہے۔ صاحب تصانیف اور شعر و سخن کا مذاق بھی رکھتے تھے۔ والد ماجد کی وفات کے بعد دوسرے سال یعنی ۵۶۲ھ میں شام چلے گئے۔ پھر مصر آگئے۔ جہاں ۱۲ رمضان ۵۷۲ھ میں وفات پائی۔ محلہ قرافہ مصر میں مدفون ہوئے۔ (۱)

۴۔ شیخ محمد رحمۃ اللہ علیہ

ولی اللہ اور محدث تھے۔ سن ولادت معلوم نہ ہو سکا۔ تاریخ وفات ۶۰۰ھ ۱۵ ذیقعد ہے۔ حلبہ بغداد میں دفن ہیں۔

۵۔ شیخ عبداللہ رحمۃ اللہ علیہ

صاحب باطن اور ولی کامل تھے۔ ۱۷ صفر ۵۸۹ھ میں فوت ہوئے۔ مزار مبارک بغداد ہی میں ہے۔

یک چراغیست دریں بزم کہ از پر تو آن

ہر کجا می نگری انجمنے ساختہ اند

ترجمہ :- دراصل اس بزم میں ایک ہی چراغ جلوہ گر ہے اور ہر طرف اسی کے پر تو سے انجمن آرائی کی گئی ہے۔

۱۔ آپ کی ایک تالیف ”جواہر الاسرار و لطائف الانوار“ کا ذکر صاحب قلائد الجواہر نے کیا ہے اور بتلایا ہے کہ اس کا موضوع علم تصوف ہے۔ حاجی خلیفہ نے صراحت کی ہے کہ تصوف کے ۳۷ اہم مسائل جن کی صوفیاء کو اکثر ضرورت پڑتی ہے مثلاً حیرت، قبض، بسط، سکر اور محو وغیرہ اس مختصر کتاب میں تفصیل و شرح کے ساتھ سمجھائے گئے ہیں۔ دیکھئے قلائد الجواہر ص ۴۲، کشف المظنون کالم ۶۱۲۔ علامہ رشید رضا نے دائرۃ المعارف للبستانی میں اپنے مقالے میں، اس تالیف کو غلطی سے حضور غوث پاک کی طرف منسوب کر دیا ہے۔ دراصل یہ آپ کے صاحبزادے ابو محمد عیسیٰ جیلانی کی تالیف ہے۔ (کوکب)

علمی زندگی

دینی خدمات کو مقصد حیات بنانے والوں کے لئے علوم دینیہ کی مکمل واقفیت اور عام علوم سے بقدر ضرورت آگاہی نہایت لازم ہے۔ جاہل اور بے خبر اس وادی میں ایک قدم بھی نہیں چل سکتا۔ یہی باعث ہے کہ اسلام کے جملہ مجددین و مبلغین، علم و فضل میں بہت بلند پایہ واقع ہوئے ہیں۔ چونکہ ہمارے ممدوح حضرت محبوب سبحانی شیخ عبدالقادر جیلانی قدس سرہ کی ساری زندگی تبلیغ و اصلاح میں گزری، اس لئے یہ امر از حد ضروری ہے کہ آپ کے علمی مقام پر نہایت واضح اور مفصل تبصرہ کیا جائے تاکہ ایک فاضل اور صاحب بصیرت مبلغ کی حیثیت سے آپ کی مساعی کی صحیح قدر و قیمت کا اندازہ ہو سکے۔

طلب علم

یہ ایک عجیب بات ہے کہ دنیا کے بڑے بڑے انسانوں کے ابتدائی حالات عموماً قدرت کی شان بے نیازی کے مظہر ہوا کرتے ہیں۔ جس ماحول میں وہ ظاہر ہوتے ہیں اس کی فضائیں ان کے مقاصد کے بالکل برعکس ہوتی ہیں۔ ان کی راہ میں ہزاروں کانٹے اور لاکھوں رکاوٹیں آتی ہیں لیکن ان کا ذوق جستجو، ان کا درد و کرب اور ان کا جذبہ عمل ہر مشکل پر قابو پاتا ہوا بالآخر منزل سے ہمکنار ہوتا ہے اور ضرور ہوتا ہے۔

بالکل ایسے ہی حالات میں حضور غوث پاک کا ظہور ہوا۔ آپ کا گھرانہ شریف و نجیب تو ضرور تھا مگر متمول اور باثروت نہ تھا۔ آپ کے والد ماجد کا کل ترکہ اتنی

اشرفیاں تھیں جن میں دو بھائی برابر کے حصہ دار تھے۔ پھر اواکل عمر ہی میں والد کا انتقال ہو گیا۔ اب تربیت نانا کے سپرد ہوئی جو ایک زاہد اور گوشہ نشین درویش تھے۔ ان کمزور مالی حالات کے علاوہ جیلان کا قصبہ اور نیف کی بستی ایسے مقامات تھے جہاں بلند معیار کی علمی اور فکری تربیت کا کوئی بھی انتظام موجود نہ تھا مگر ان بے سروسامانیوں اور ماحول کی سرد مہریوں میں تائید و توفیق الہی کے مضبوط ہاتھ نے آپ کو ٹھیک اسی راہ پر ڈال دیا، جس میں آپ نے عمر بھر کام کرنا تھا۔ یعنی اپنے گھر میں اور اپنی بستی کے مکاتب میں آپ ابتدائی تعلیم کیلئے تندہی کے ساتھ مصروف ہو گئے۔ یہ سلسلہ ختم ہوا تو اعلیٰ تعلیم کے لئے چار سو میل کا پرخطر سفر طے کر کے بغداد پہنچے جہاں آتے ہی قحط اور دیگر مشکلات سے واسطہ پڑا۔ بیس بیس دن تک فاقہ رہتا اور ہفتوں پیٹ میں لقمہ نہ جاتا۔ کبھی کبھار والدہ کچھ پیسے روانہ کر دیتی تھیں مگر وہ ضروریات کے لئے ناکافی ہوتے۔ ان تمام صعوبات کے باوجود آپ نے تحصیل علم کی مہم کو حیرت انگیز استقلال کے ساتھ جاری رکھا اور بغداد میں تعلیم کے جتنے ممکن ذرائع ہو سکتے تھے آپ نے ان سب کو اختیار کیا۔ یعنی نظامیہ میں داخلہ لینے کے ساتھ ساتھ آپ بعض دیگر نجی مراکز سے بھی وابستہ ہوئے جیسا کہ پہلے حصے میں اشارہ کیا جا چکا ہے۔ علاوہ ازیں بغداد کے علماء و فضلاء اور محدثین و فقہاء سے ملاقاتیں کرتے رہتے اور اہل علم کی مجالس و عظ میں شریک ہوتے۔

محنت اور شوق کا یہ عالم تھا کہ فارغ اوقات میں بھی اپنا کام جاری رکھتے۔ اس مقصد کے لئے آپ نے دو نشست گاہیں بنا رکھی تھیں۔ ایک جنگل میں تھی اور دوسری بغداد کے محلہ قطیعہ شرقیہ کی مسجد میں تھی۔

اساتذہ (۱)

بغداد میں جن فضلاء سے آپ نے علوم عالیہ کی تحصیل کی ان کی فہرست درج ذیل ہے۔

- | | |
|---------------------------------------|-------------------------------------|
| ۱۔ قاضی ابوسعید مبارک بن علی مخرمی | ۲۔ محمد بن حسن باقلانی |
| ۳۔ محمد بن عبدالکریم بن خیش | ۴۔ محمد بن علی بن میمون الرسی |
| ۵۔ ابوبکر احمد بن مظفر | ۶۔ جعفر بن احمد القاری السراج |
| ۷۔ علامہ ابوزکریا یحییٰ بن علی تبریزی | ۸۔ ابوالبرکات طلحہ بن احمد العاقولی |
| ۹۔ ابو منصور عبدالرحمن القرزازی | ۱۰۔ ابوالحسین المبارک ابن الطیوری |
| ۱۱۔ ابونصر محمد | ۱۲۔ ابوغالب احمد |
| ۱۳۔ ابو عبداللہ یحییٰ | ۱۴۔ ابوالعز محمد بن مختار ہاشمی |
| ۱۵۔ ابوالبرکات پتہ اللہ السقطی | ۱۶۔ ابوطاہر عبدالرحمن بن احمد |
| ۱۷۔ ابوطالب عبدالقادر بن محمد | ۱۸۔ اسمعیل بن محمد اصہبانی |
| ۱۹۔ ابوالقاسم علی بن احمد کرخی | ۲۰۔ ابوالفاء علی بن عقیل |
| ۲۱۔ ابوالخطاب محفوظ بن احمد کلودانی | ۲۲۔ ابوالحسن محمد بن قاضی ابی یعلیٰ |
| ۲۳۔ محمد بن حسین بن محمد فراء | |

علوم قرآن

سب سے پہلے آپ نے قرآن حکیم حفظ کیا (قرآن سے پتہ چلتا ہے کہ قرآن وطن میں ہی یاد کر لیا تھا) پھر قرأت و تجوید اور روایات متداولہ کے ساتھ قرآن پڑھا۔

۱۔ حضرت کے اساتذہ کے اسماء گرامی ان کے علمی مقامات، اور یہ تفصیل کہ کن کن شیوخ و اساتذہ سے کیا کیا حاصل کیا۔ اس کے لئے دیکھئے ہیجہ الاسرار ص ۱۰۵ (کوکب)

فقہ و اصول

علوم فقہ و اصول فقہ مندرجہ بالا فہرست میں سے پانچ اساتذہ سے حاصل کئے جن کے اسماء، ۲۰، ۲۱، ۲۲، ۲۳ میں مذکور ہیں۔

تفسیر و حدیث

تفسیر افضل العلماء ابو محمد جعفر اور بحر العلوم ابو سعید ہمدانی سے پڑھی۔ باقی کے ۱۱ اساتذہ شیوخ حدیث ہیں جن سے آپ نے حدیث و اصول حدیث کے جملہ علوم پڑھے۔ ادبیات عربیہ کی تعلیم علامہ تبریزی سے حاصل کی۔

اساتذہ کا مقام

جن فضلاء کے نام آپ کے اساتذہ کی فہرست میں آئے ہیں، یہ اس وقت کی اسلامی دنیا کے بلند پایہ علماء تھے۔ حضرت قاضی ابو سعید مخرمی رحمۃ اللہ علیہ قاضی القضاۃ کے عہدے پر فائز تھے اور علوم فقہ میں امام تھے۔ علامہ ابو زکریا تبریزی نظامیہ یونیورسٹی میں عربی لغت اور عربی ادب کے مدرس اعلیٰ تھے۔ ان کے قلم سے بہت سی قیمتی تصانیف نکلیں مثلاً شرح اللمع، شرح دیوان حماسہ، شرح دیوان مثنوی، شرح دیوان ابی تمام، شرح القصائد العشر، شرح سقط الزند، الکافی فی العروض والقوافی اور تفسیر القرآن والاعراب وغیرہ۔

اسی طرح ابو الخطاب محفوظ کلودانی، ابو الحسن بن قاضی یعلیٰ اور محمد بن حسین الفراء حنبلی، اہل علم میں چوٹی کے علماء تھے۔

علمی مقام

طلب علم کی کٹھن رہ گزاروں میں محنت، شوق، جستجو اور تحمل و استقلال کا زور راہ

لے کر چلنے والے اس عظیم طالب علم کو فضل ایزدی کے دستِ رحمت نے وہ عظیم صلہ عطا کیا کہ دنیا نے اسے علوم و حکم کی بلندیوں پر بدرِ کامل کی طرح چمکتے ہوئے دیکھا اور عوام و خواص سب کو اس کے علمی مقام کا اعتراف کرنا پڑا (۱)۔

علامہ جوزی (۲) کی حیرانی

علوم دینیہ میں سب سے اہم، علم تفسیر ہے۔ علم تفسیر میں حضرت شیخ کے مقام کا اندازہ اس واقعہ سے ہو سکتا ہے کہ ایک مرتبہ علامہ ابن جوزی اپنے ایک رفیق سمیت شیخ کی مجلس میں آئے۔ قاری نے ایک آیت پڑھی اور جناب شیخ اس کی تفسیر و توضیح میں اقوال بیان کرنے لگے۔ جب ایک توجیہ کا بیان ختم ہوتا تو علامہ جوزی کا ساتھی ان سے پوچھتا "کیا یہ توضیح آپ کے علم میں ہے؟" وہ کہتے "ہاں"۔ یہ سلسلہ گیارہ توجیہات تک تو جاری رہا مگر اس کے بعد جب آپ نے بارہویں، تیرہویں، چودھویں، اور علیٰ ہذا القیاس چالیس تک توضیحات بیان فرمائیں اور ہر قول کے قائل کا نام بھی بتلایا تو علامہ ابن جوزی حیرت کا مجسمہ بن کر رہ گئے۔

اجتہاد

احادیث، فقہ، شریعات اور مذاہب آئمہ پر اس قدر عبور حاصل تھا کہ خود صاحب اجتہاد تھے۔ چنانچہ جن مسائل میں اپنے حنبلی مسلک سے آپ کو اختلاف ہوتا، ان میں اپنے ذاتی اجتہاد پر عمل پیرا ہوتے تھے لیکن عجیب اتفاق ہے کہ آپ کے ذاتی

۱۔ شیخ عبدالحق محدث دہلوی اس علمی کمال کا ذکر یوں فرماتے ہیں "در جمیع علوم اصولاً و فروعاً و مذہباً و خلافاً از جمیع اعلام بغداد بلکہ کافہ علمائے بلاد در گزشت حتی فاق الكل فی الكل و صار مرجع الجمع فی الجمع دیکھئے اخبار الاخیار ص ۱۰ (آسی)

۲۔ اس سے عبدالحق بن علی بن محمد المعروف بہ ابن الجوزی (متوفی ۷۵۹ھ) مراد ہیں۔ شیخ خطونی نے یہ واقعہ علامہ ابن الجوزی کے صاحبزادے ابو محمد یوسف بن ابی الفرج ابن الجوزی کے حوالے سے نقل کیا ہے۔ انہیں حافظ ابو العباس احمد البغدادی البندلجی نے بتایا کہ میں اور تمہارے والد مرحوم (ابن الجوزی) ایک مرتبہ شیخ محی الدین عبد القادر جیلی کی مجلس وعظ میں حاضر ہوئے اور اس کے بعد پورا واقعہ بیان کیا۔ دیکھئے ہجۃ الاسرار ص ۱۱۸ (کوکب)

مجتہدات، عموماً امام اعظم رحمۃ اللہ علیہ کے مسلک سے مطابقت رکھتے ہیں اور میرے نزدیک یہ امر آپ کی فقہی بصیرت کی سب سے بڑی دلیل ہے۔
علماء آزمائش کو آئے

اختلافیات اور دقیق و مغلق مسائل میں اس قدر استحضار تھا کہ بغداد میں آپ کی تازہ شہرت سن کر سو بغدادی اہل علم آپ کی علمی کیفیت جانچنے کے لئے آئے۔ ان میں سے ہر ایک نے اپنی معلومات میں ایک سے ایک انتہائی مشکل سوال اپنے ذہن میں تجویز کیا ہوا تھا۔ جب مجلس میں پہنچے تو سرکار بغداد نے روحانی تصرف سے معلوم کر کے ان کے سوالات بھی بتلا دیئے اور سب کے مفصل جوابات بھی ارشاد فرما دیئے۔ شیخ مفرج بن بہان (۱) جو واقعہ کے راوی ہیں، بیان کرتے ہیں کہ علوم نبوی ﷺ کا یہ بحر ذخاردیکھ کر ان لوگوں کی چیخیں نکل گئیں اور قدموں پر گر پڑے۔

مورخین کی رائے

دنیاۓ علم میں آپ کے مسلم ہونے کا ایک درخشاں ثبوت یہ بھی ہے کہ بڑے بڑے محتاط اور نقاد مورخین نے آپ کی جلالت علمی کا تذکرہ شاندار الفاظ میں کیا ہے مثلاً حافظ زین الدین نے طبقات میں آپ کو ”اپنے دور کا علامہ“، ”علامۃ الحین“ لکھا ہے۔ صاحب سیرت الدیلا نے ”معقل العلم“ (پناہ گاہ علم) قرار دیا ہے۔ حافظ ابو سعید سمنانی کا بیان ہے (اپنی تاریخ میں) کہ آپ مجتہد فی المذہب تھے اور میں نے آپ سے بہت سی احادیث قلم بند کیں۔ امام ابو عبد اللہ الشیبلی نے ”عزیز العلم“ (بہت زیادہ علم رکھنے والے) کے الفاظ سے یاد کیا ہے اور حافظ عماد الدین ابن کثیر نے اپنی تاریخ میں یوں تذکرہ کیا۔ کان له اليد الطولی فی الحدیث والفقه۔ علوم حدیث اور فقہ میں آپ کو کمال دستگاہ حاصل تھی۔

پورا نام مفرج بن بہان بن برکات الشیبانی ہے اور اس واقعے کی تفصیل انہی کی روایات سے قلائد الجواہر کے صفحہ ۳۳ پر موجود ہے۔ (کوکب)

علمی خدمات

آپ کی علمی خدمات پر نظر ڈالئے تو یوں محسوس ہو گا کہ جیسے آپ نے قرون اولیٰ کے فقہاء و ائمہ دین کے دوش بدوش کام کیا ہے۔ اس باب کی سب سے اہم چیز شعبہ تعلیم و تدریس ہے جسے آپ نے ایسے معیاری طریق سے نبھایا کہ اس سے زیادہ ممکن ہی نہ تھا۔

مدرسہ

پیچھے گزرا ہے کہ قاصی ابو سعید مخرمی رحمۃ اللہ علیہ نے اپنی درس گاہ آپ کے سپرد کر دی تھی۔ آپ نے اس دارالعلوم کی توسیع کی اور طلباء کی بہت بڑی تعداد کے لئے انتظامات مہیا کئے۔ عمارت سے فارغ ہو کر ۵۲۸ھ میں تعلیم و تدریس کا کام وسیع پیمانے پر شروع کیا اور سینکڑوں طلباء نے داخلہ لیا۔

طلباء کی تعداد

ایک راویت کے مطابق آپ کے ہاں چھ سو طلباء ایک وقت میں تعلیم پاتے تھے۔ طلباء کی یہ کثیر تعداد ایک ایسے مدرسے میں حیرت انگیز ہے جس کا انتظام صرف ایک شخص سے متعلق ہو اور مدرسے کے لئے حکام وقت کے نذرانے قبول نہ کیے جاتے ہوں۔

اوقات تعلیم

تعلیم تقریباً دن بھر جاری رہتی اور خود آپ دن کا سارا وقت مدرسے میں گزارتے۔ قبل دوپہر کی نشستوں میں علوم درسیہ کے اسباق ہوتے اور ظہر کے بعد

علوم قرآنیہ کے لئے ایک خاص نشست تھی جس میں آپ کلام اللہ کے معارف بیان فرماتے تھے۔ (۱)

دُور کے طلباء

بغداد کے علاوہ یمن، حران، ہرات، حجاز، شام اور مصر کے طلباء بھی آپ کے ہاں تعلیم پاتے تھے۔ اسلامی دنیا سے دور دراز کے لوگ آپ کے ہاں آتے، فیضیاب ہوتے اور پھر اپنے علاقوں میں جا کر دینی خدمات میں مصروف ہو جاتے۔ آپ کے مدرسے کے اکثر طلباء دنیائے علم و حکمت میں آئمہ و شیوخ کے القاب سے ممتاز ہوئے۔

دیگر مدرسین

مدرسے میں دوسرے مدرسین کی بھی کثیر تعداد موجود تھی جن میں آپ کے بعض صاحبزادگان بھی شامل تھے تاہم کام کا بہت بڑا حصہ آپ خود ہی سرانجام دیتے تھے۔ موصل کے ایک عالم خضر حسینی کا بیان ہے کہ جناب شیخ تیرہ علوم کے اسباق عالیہ خود پڑھاتے تھے۔ تفسیر، حدیث، فقہ، اصول فقہ اور اختلاف مذاہب کی تدریس میں زیادہ دلچسپی لیتے تھے۔ امام ابن قدامہ ۵۶۱ھ میں آپ کے دارالعلوم میں آئے۔ انہوں نے لکھا ہے کہ جو طالب علم اس درس گاہ میں داخل ہو جاتا تھا، پھر کسی دوسری جگہ کا کبھی رخ نہ کرتا کیونکہ یہاں علوم کی ہر شاخ پر نہایت اعلیٰ تعلیم میسر تھی۔

مبلغین کو تربیت

جو طالب علم تحصیل سے فارغ ہو جاتا اسے کسی مناسب مقام پر کام کرنے کے

۱۔ علامہ رشید رضا کے الفاظ یہ ہیں: تفسیر، حدیث، فقہ اور اختلافات فقہی کی چاروں کلاسیں، آپ خود پڑھاتے۔ اس کے علاوہ دن کے دونوں کناروں پر (یعنی صبح و شام) آپ کے پاس تفسیر، حدیث، فقہ، اصول اور علم نحو کے طلباء پڑھتے اور ظہر کی نماز کے بعد آپ کے ہاں قرأت قرآنی کا درس ہوتا تھا دیکھئے (دائرة المعارف للبیہقی ص ۶۲۱) (کوکب)

لئے روانہ فرمادیتے تھے مگر پہلے اپنی نگرانی میں کچھ دیر اسے کام کرنے کا موقع دیتے تاکہ پختگی پیدا ہو جائے۔ چنانچہ ملک شام کے شیخ زین الدین آپ کے مدرسے میں ایک عرصہ تعلیم پا کر فارغ ہوئے تو جناب شیخ نے پہلے خود اپنے ہاں بغداد میں ان کے وعظ منعقد کرائے اور ہر طرح مطمئن ہو جانے کے بعد انہیں دمشق جانے کی اجازت دی۔ بعد میں وہ دمشق سے مصر آ کر تبلیغی زندگی میں مصروف ہو گئے اور ۵۹۹ھ میں یہاں انتقال کیا۔ آپ واعظ مصر کے لقب سے معروف تھے۔ حکام و امراء ان کا از حد احترام کرتے۔ ایک مرتبہ کسی ملکی خدمت کے صلے میں ڈیڑھ لاکھ دینار ان کی خدمت میں پیش کئے گئے تھے۔

شیخ زین الدین بھی اپنے محبوب مربی و معلم کے نقش قدم پر تمام عمر، دینی خدمات میں منہمک رہے اور یہی عالم ان صد ہا تلامذہ کا تھا، جو آپ کے دارالعلوم میں تعلیم پا کر اسلامی دنیا کے طول و عرض میں پھیل چکے تھے۔ آپ کے تربیت دادہ سینکڑوں علماء و فضلاء میں سے چند ناموں کی فہرست درج ذیل ہے:-

چند تلامذہ

شیخ احمد بن وہب ہروی، قاضی القضاۃ عبد الملک بن عیسیٰ، شیخ زین الدین شامی واعظ مصر، محمد بن ازہر صیرفی، یحییٰ بن البرکہ، عبد الملک بن کالیائی، عثمان بن کالیائی، عبد اللہ بن عبد الملک کالیائی، عمر بن احمد یمنی، عبد اللہ بن نصر بکری، علی بن ابو طاہر انصاری، محمد بن ابو مکارم یعقوبی، عبد الجبار بن ابوالفضل القحطی، محمد بن احمد بن بختیار، عبد الملک بن ایال، عبد الغنی بن عبد الواحد المقدس، رافع بن احمد، احمد بن اسماعیل منصوری، امام ابن قدامہ حنبلی، ابراہیم ابن بشارۃ اللہ، ہلال بن مظفر عاتولی، عبد المنعم بن علی حرانی، عبد اللہ بطائنی، عثمان یاسری، ابراہیم حدادی، یمنی، ابنائے عبد الرحمن،

عبداللہ بن محمد بن ولید، عطیف بن زیاد یمنی، صالح عبداللہ بن حسین اکبری، شریف احمد بن منصور، امام ابو عمرو عثمان شافعی زمان، ابوالقاسم ابن ابوبکر احمد، علی بن ابوبکر بن اور لیس، شیخ محمد بن قائد الدرائی، عبدالعزیز بن ابونصر، شیخ طلحہ بن مظفر ہاشمی، شیخ عبداللہ روسی، حسن بن عبداللہ انصاری، شیخ ابو محمد حسن القاری۔

فتویٰ نویسی

درسگاہ میں فتاویٰ کے لئے ایک مستقل شعبہ تھا مگر اس شعبے کا اکثر کام بھی آپ نے اپنے ذمے ہی لے رکھا تھا۔ ہوتے ہوتے یہ شعبہ بہت زیادہ وسعت اختیار کر گیا۔ تقریباً عراق عرب و عراق عجم کے اکثر شہروں کے استفتاء آپ کے پاس آنے لگے۔ کام کی کثرت کے باوجود آپ کے ہاں فتاویٰ نویسی میں تاخیر نہ ہوتی تھی۔ خلف صالح شیخ عبدالرزاق اور شیخ ابو قاسم عمر بزاز حیرت سے بیان کرتے تھے کہ ہم نے کبھی ایسا نہیں دیکھا کہ آپ کے دارالافتاء میں کوئی استفتاء ایک رات سے زیادہ رکا ہو۔ طبیعت میں اس قدر استحضار تھا کہ سوال پڑھتے ہی برجستہ جواب تحریر فرمادیتے۔ مگر کبھی ایک موقع بھی ایسا نہ آیا کہ کسی نے گرفت کی ہو۔ عراق کے بڑے بڑے علماء جب آپ کے تحریر کردہ جوابات پڑھتے تو آپ کی فقہی بصیرت پر انگشت بدنداں رہ جاتے۔

فتویٰ عجیبہ (۱)

ایک شخص نے اپنی بیوی سے کہا کہ اگر میں ایسی عبادت نہ کروں جو دنیا میں اس وقت اور کوئی نہ کرتا ہو تو تجھے تین طلاقیں ہوں گی۔ اس استفتاء کے لئے عرب و عجم کے مفتی سربہ گریباں تھے مگر جب جناب شیخ کے دارالافتاء میں وہ پرچہ آیا تو آپ نے

1۔ بعض اوقات یہ واقعہ امام اعظم ابو حنیفہ کی طرف غلطی سے منسوب کیا جاتا ہے حالانکہ شیخ شطونی نے اسے بالصراحت حضرت غوث مدنی کے واقعات میں درج کیا ہے۔ دیکھئے ہیبت الاسرار ص ۱۱۸۔ (کوئٹہ)

فوراً اس کی پشت پر لکھ دیا:

”اس شخص کے لئے خانہ کعبہ کچھ دیر تک خالی کرادیا جائے تاکہ یہ
اکیلا طواف کر لے۔ اس طرح اس کی قسم پوری ہو جائے گی اور
بیوی کو طلاق نہ ہوگی۔“

آپ کے اس بے نظیر جواب پر، عراق کی دنیائے علم میں حیرت و تعجب کی لہر
دوڑ گئی۔

آپ کا مسلک

گو آپ حنبلی المذہب تھے مگر فروع میں حنبلی مسلک کے کلی طور پر پابند نہ تھے
کیونکہ آپ خود مجتہد تھے۔ چنانچہ اکثر مسائل اور فتاویٰ ذاتی اجتہاد سے بیان فرماتے جو
حنفی مسلک سے مطابقت کھا جاتے تھے۔ بہر کیف تعلیم و تدریس اور فتاویٰ نویسی کی یہ
خدمات ۵۲۸ھ سے شروع ہو کر سن وفات ۵۶۱ء تک یعنی ۳۳ برس کی مدت تک
جاری رہیں۔

ان سطور کے مطالعے سے، جناب شیخ کی ”علمی زندگی“ کا نقشہ آپ کے سامنے
ہے۔ غور کرنے سے معلوم ہوگا، کہ علوم دینیہ میں اس تحمیر و بصیرت کا مالک اور
شرعیات کی تعلیم میں ایسی گراں قدر خدمات کا حامل، آپ کے اس دور میں دوسرا کوئی
شخص نظر نہیں آتا اور حقیقت تو یہ ہے کہ تاریخ میں اس پائے کی ہستیاں عزیز و نادر ہی
ہوا کرتی ہیں۔

بڑی مشکل سے ہوتا ہے چمن میں دیدہ و پر پیدا

روحانی زندگی

مجاہدات

پہلے حصے میں حضرت غوث صمدانی کی ریاضت و مجاہدات کا ذکر آچکا ہے کہ آپ کے دن کس درد و کرب میں اور راتیں کس سوز و گداز میں گزرتی تھیں۔ رات کی خاموشیوں میں قرآن کی تلاوت شروع کر دیتے تو کھڑے کھڑے صبح ہو جاتی۔ خلوت پذیری کے ذوق میں نکلے تو برسوں تک صحراؤں میں محو انجمن آرائی رہے اور طویل مدتوں تک انسانی چہرہ نہ دیکھا۔ نوافل، تلاوت، روزے، شب بیداری، نفس کشی، جہد و ریاضت اور تنہا باشی کا یہ دور آپ نے بڑے استقلال کے ساتھ طے کیا۔ (۱)

مجاہدات کی ضرورت

گویہ بات اپنی جگہ پر درست ہے کہ اکابرِ دین کا مقصد حیاتِ دراصل خدماتِ دین سے متعلق ہوتا ہے مگر اس سلسلے کے کمال کے لئے زندگی میں ریاضت و خلوت کا دور آنا بھی ضروری ہوتا ہے کیونکہ ایک کامل داعیِ دین کے لئے دین کے رازِ حقیقی اور روحانیت کے اسرارِ خفیہ سے واقف ہونا از حد ضروری ہے تاکہ وہ طمانیتِ قلب کے مقام پر کھڑا ہو کر دین کی صدا بلند کرے اور یہ اطمینانِ قلب یا ”مشاہدہ حقیقت“ ایسی

۱۔ حضرت شیخ محقق (عبدالحق محدث دہلوی) ان مجاہدات کے سلسلے میں فرماتے ہیں: ”حضرت غوث نے فرمایا: میں پچیس سال تک تجرید کے رنگ میں عراق کے صحراؤں اور ویرانوں میں گھومتا رہا..... وبا خدا عہدی بستم کہ نخورم تا نخوراند، مدت ہائے مدید بریں میگزشت و عہد نمی شکستم و ہرگز عہدے کہ با خدا بستم نہ شکستم۔ دیکھئے اخبار الاخیار (آسی)

دولت ہے جو خلوت و تجرد کی پاکیزہ اور خاموش فضاؤں میں عطا ہوا کرتی ہے۔ چنانچہ انبیاء کی زندگیوں میں بھی ایسے مرحلے موجود ہیں۔

گوہر مقصود کی تلاش

اسی حقیقت کے پیش نظر ہمارے مدوح اور اپنے وقت کے سب سے بڑے عالم دین حضرت شیخ عبدالقادر جیلانی رحمۃ اللہ علیہ نے سنت انبیاء کے مطابق تجرد اور تنہائی کی یہ راہ اختیار فرمائی۔ گوہر مقصود کی تلاش میں کبھی عارفین و اولیاء سے ملتے کبھی راتوں میں محو مناجات ہوتے اور کبھی مادیت بھری دنیا کی شنگی و شوخی سے دل برداشتہ ہو کر دریاؤں کے کناروں اور صحراؤں کی وسعتوں میں جانیٹتے۔ لیکن اس باب میں یہ بات خصوصیت کے ساتھ یاد رہے کہ حضرت شیخ زندگی کے ہر دور میں ”سنت مصطفوی“ کے پوری شدت کے ساتھ پابند رہے۔

نفس کے ساتھ یہ کٹھن جنگ اور منزل حقیقت کی راہوں میں عاشقانہ تگ و دو کا یہ متواتر سلسلہ مدتوں تک جاری رہا اور اس دور میں آپ نے خطرات و خدشات نفس کا تجزیہ آخری حد تک کر لیا۔ خود فرماتے ہیں:

”ایک سال میں وساوس کے تعلقات قطع کئے، ایک میں اسباب خلق کے بندھن توڑے، ایک میں خطرات قلب کے رابطے ختم کئے اور پھر خواہشات نفس کو منقطع کرتا ہوا توکل کے دروازے پر آیا۔ یہاں طالبین کا ہجوم پایا۔ آگے بڑھا اور شکر کے دروازے کو دیکھا۔ پھر غنا اور مشاہدے کی منزلوں سے گزرا، مگر ہر جگہ ہجوم نظر آئے۔ آخر میں فقر کے دروازے پر پہنچا جہاں مکمل سکون تھا۔ یہاں داخل ہوا تو فضل الہی نے آگے بڑھ کر دستگیری

کی اور روحانی خزانوں سے مالا مال فرمادیا۔“

منزل

اس طرح پچیس برسوں کی صبر آزمائیت میں یہ دشوار گزار راستہ ختم ہوا اور خدائے تعالیٰ نے آپ کو منزل سے ہمکنار کیا۔ حقائق قدرت کا مشاہدہ و معائنہ ہونے لگا۔ ”نظامِ امر“ کے سلسلے عیاں ہو گئے۔ ادھر روحانیت والوں کی مرجعیت و مقتداہیت عطا ہو گئی۔ وقت کے اولیاء اور زمانے کے اقطاب و ابدال نیاز مندی کی نسبت پر فخر کرنے لگے۔ شیخ شطنونی لکھتے ہیں۔

اولیاء میں احترام

”شیخ بقا بن بطو، شیخ ابوسعید قیلوی اور شیخ علی بن ابی نصر ہیبتی رحمۃ اللہ علیہم جناب شیخ کے مدرسے کی طرف آتے تو پہلے دروازے پر جھاڑو دیتے اور چھڑکاؤ کرتے اور بغیر اجازت دروازے میں داخل نہ ہوتے۔ جب جناب شیخ اپنے پاس بیٹھنے کے لئے فرماتے تو نہایت ادب کے ساتھ بیٹھ جاتے۔ کبھی جناب کی سواری کہیں جاتی تو یہی اولیاء زمان آگے بڑھ کر لگائیں تھامتے۔“ (۱)

حج پر تشریف لے گئے تو شیخ ابن مرزوق اور شیخ ابو مدین نیاز مند انہ حاضر ہوئے اور آپ کے دست مبارک سے خرتے پہنے۔ شیخ ابو نصر ہیبتی فرماتے ہیں: جناب شیخ حضرت معروف کرنی کے مزار پر گئے۔ میں بھی ہمراہ تھا سلام کے بعد فرمایا ”اے شیخ معروف آپ ہم سے ایک درجہ آگے ہیں۔“ پھر ایک عرصہ کے بعد دوبارہ گئے تو فرمایا۔ اے شیخ معروف السلام علیک ہم آپ سے دو درجے آگے بڑھ گئے ہیں۔ شیخ

1۔ اصلی عربی الفاظ ملاحظہ ہوں..... ”باتون مدرسة الشيخ عبدالقادر رضى الله عنه ويكنسون بلبها وبرشونه ولا يدخلون عليه الا باذن“ بحجۃ الاسرار ص ۱۶۰

معروف کی قبر سے آواز آئی۔ ”وعلیک السلام یا سید اہل الزمان“ اے وقت کے سردار
تم پر سلامتی ہو۔ (۱)

خانقاہ اور تربیت صوفیاء

”علمی زندگی“ کی تفصیلات میں سرکار غوثیت مآب کے مدرسے کا ذکر گزر چکا
ہے۔ مگر اس باب میں مجھے یہ عرض کرنا ہے کہ یہ مدرسہ طلباء کا درالعلوم ہونے کے
ساتھ ساتھ فقر و تصوف کی بہت بڑی تربیت گاہ بھی تھا۔ گویا ”علمی زندگی“ کے بیان
میں آپ اسے مدرسہ کہہ لیں مگر روحانی زندگی کے ذکر میں اسے صوفیاء کی خانقاہ کہیں،
مدعا یہ ہے کہ فقراء اور صوفیاء کی جماعتوں کی جماعتیں آپ کے ہاں زیر تربیت رہتی
تھیں۔ بہت سے اولیاء اور مشائخ اپنے علاقوں سے وقتاً فوقتاً حاضر خدمت ہوتے رہتے
تھے۔ جن میں زریں، نہروان، بادزان، موصل، عراق عرب، عراق عجم اور
سرزمین شام تک کے لوگ شامل نظر آتے ہیں۔

پیشوائی

اولیاء کی سرداری اور پیشوائی کا جو مرتبہ علیا آپ کو مرحمت ہوا تھا، اس کا اندازہ
اس واقعہ سے ہو سکتا ہے کہ ایک دن آپ نے بغداد میں اپنی مجلس میں ارشاد فرمایا کہ
”بفضلہ تعالیٰ میرا قدم اولیاء کے کندھوں پر ہے۔“ تو مجلس میں حاضر ہونے والے
بسیوں مشائخ نے اٹھ کر آپ کا قدم مبارک اپنے کندھوں پر لے لیا۔ جن میں شیخ ابو
النجیب عبدالقادر اور شیخ شہاب الدین سہروردی جیسے اعیان وقت بھی شامل تھے۔ علاوہ
ازیں دور دراز کے علاقوں کے اولیاء نے اپنے اپنے مقامات پر اسی وقت گردنیں جھکا کر
سرکار بغداد کے اس اعلان کو تسلیم کیا۔ چنانچہ شیخ حیات بن قیس حرانی، حران میں جھک

گئے۔ شیخ ابو مدین مغرب میں، شیخ عبدالرحیم قناتیں، شیخ عدی بن مسافر بالاس میں، شیخ سوید سنجر میں، شیخ احمد بن رفاعی ام عبیدہ میں، شیخ عبدالرحمن طفسونج میں اور شیخ محمد بن موسیٰ بصرہ میں سر تسلیم خم ہو گئے۔

اسی طرح بلاد الہی کے تین سو تیرہ اولیاء اللہ نے اس فرمان کے احترام میں اپنے سر جھکا دیئے۔ یعنی ۶۰ اولیاء عراق عرب میں، ۴۰ عراق عجم میں، ۷۰ حرین شریفین میں، ۳۰ شام میں، ۲۰ مصر میں، ۲۷ مغرب میں، ۲۳ یمن میں، ۱۱ حبشہ میں، ۷۰ سد سکندری میں، ۷۰ سراندیپ میں، ۲۷ جبل قاف میں اور ۳۵ جزائر بحر محیط میں جبین نیاز جھکانے والوں میں شامل تھے۔ (۱)

سلاسل اربعہ کے لئے منبع فیض

فیوضات طریقت کے مسالک چار ہیں مگر ان سب کے لئے منبع افاضات آپ ہی کا آستانہ ہے۔ چنانچہ سہروردی، چشتی اور نقشبندی سلاسل کے مرکزی پیشواؤں نے حضرت غوث صمدانی کے بارے میں جن احساسات کا اظہار فرمایا ہے، ان کی چند جھلکیاں ملاحظہ ہوں۔

۱۔ مولانا جامی قدس سرہ السامی نے اس واقعہ کی طرف یوں اشارہ فرمایا ہے۔

سر بر قدمت جملہ نہادند و بکفند

تالله لقد التک الله علينا

ترجمہ: اے امام الاولیاء تمام اولیاء نے آپ کے مبارک قدموں میں اپنا سر رکھ دیا اور بیک آواز پکار کر وہی بات کہنے لگے جو یوسف علیہ السلام کے بھائیوں نے کہی تھی یعنی خدا کی قسم ”خدا نے آپ کو ہم سب پر فضیلت دی ہے۔ جامی علیہ الرحمۃ کی اس منقبت کا پہلا شعر یہ ہے۔

وصف توچہ گوئم شہ غوث الثقلینا

محبوب نبی، ابن حسن، آل حسینا

(آسی)

شیخ شہاب الدین سہروردی (۲) بانی طریقہ سہروردیہ ارشاد فرماتے ہیں مجھے عہد تعلیم میں فلسفہ و کلام سے از حد شغف تھا۔ میرے چچا نجیب الدین مجھے شیخ عبدالقادر جیلانی کی خدمت میں لے گئے اور کہا یہ لڑکا ”فلسفیات“ کو نہیں چھوڑتا۔ اس پر جناب شیخ نے مجھے آگے بلایا اور پوچھا بیٹا کون سی کتابیں پڑھ لی ہیں، اس کے بعد کا واقعہ خود ان کے الفاظ میں سنئے:

پس آپ نے اپنا ہاتھ میرے سینے پر پھیرا، چنانچہ جونہی ہاتھ اٹھایا، کہ مجھے اس ذخیرہ کتب سے ایک لفظ بھی یاد نہ تھا۔ لیکن خدا نے میرے سینے میں علوم لدنیہ بھر دیئے۔

فمریدہ علی صدری۔ فواللہ لما
نزعہا نالّا احفظ من تلك الكتب
لفظة..... ولكن وقر الله فی
صدری العلم اللدنی

حضرت خواجہ چشت (۱) کی آپ سے عقیدت مندی کا یہ عالم ہے کہ جناب کے ارشاد ”قدمی ہذا علی رتبہ کل ولی اللہ“ کو سن کر کہا ”بل علی حدقۃ عینی“ یعنی آپ کا قدم مبارک تو میری آنکھوں کی پتلیوں پر ہے۔“ (تفحات الانس جامی)

نقشبندی طریق کے راہ نما قطب ربانی مجدد الف ثانی سرہندی رحمۃ اللہ علیہ اپنے آخری مکتوب میں فرماتے ہیں۔

۱۔ اس کے علاوہ ان کی عقیدت اخبار الاخیار کی درج ذیل عبارت سے بھی ظاہر ہے۔ ”شیخ بزرگ شہاب الدین عمر سہروردی فرمودہ است، کان الشیخ عبدالقادر سلطان الطريق المتصرف فی الوجود علی التحقيق وکانت له الید المبسوطة من اللہ فی التصریف والفعل الخارق الدائم۔“ (صفحہ ۱۶)

ترجمہ:- شیخ بزرگ شہاب الدین عمر سہروردی نے فرمایا ہے کہ حضرت شیخ عبدالقادر طریقت کے بادشاہ بالتحقیق وجود میں متصرف تھے اور تصرفات و کرامات میں آپ کو عظیم دخل حاصل تھا۔“

۲۔ خواجہ غریب نواز نے حضور کی شان میں قصائد بھی لکھے ہیں۔ مشہور ترین قصیدے کا مطلع حسب ذیل ہے۔

یا غوث معظم نور خدا مختار نبی مختار خدا سلطان دو عالم قطب ہدی حیران ز جلالت ارض و سما

مقطع میں فرماتے ہیں۔

شد خواجہ قزاق کہ غلام تو شد دار و طلب تسلیم و رضا

معین کہ فدائے نام تو شد در یوزہ گرا کر ام تو شد

(آسی)

تا آنکہ نوبت بہ شیخ عبدالقادر جیلانی رضی یہاں تک کہ شیخ عبدالقادر جیلانی رضی اللہ عنہ رسید۔ چوں نوبت ایں بزرگوار عنہ کا زمانہ آگیا۔ جب آپ کا زمانہ آچکا تو رسید..... وصول فیض و برکات دریں راہ اب ہر کسی کو راہ (طریقت) کے فیض و بہر کہ باشد از اقطاب و نجباء و بدلا بتوسط برکات آپ ہی کے ذریعے سے عطا ہو سکتے شریف وے رضی اللہ مفہوم می شود۔ چہ ہیں خواہ صالحین اور اقطاب و ابدال میں سے ایں مرکز غیر اور امیسر نہ شد۔ ایں جاست ہو کیونکہ یہ مقام کسی دوسرے کا نہیں۔ اسی کہ فرمودہ لئے آپ نے خود فرمایا۔

افلت شمس الاولین و شمسنا دوسروں کی روشنیاں مدہم ہو گئیں، مگر
ابداً علی افق العلّی لا تغرب میرا خورشید بلندی کے آفاق پر ہمیشہ چمکتا
رہے گا۔

ان حقائق سے معلوم ہو جاتا ہے کہ طریقت کے یہ سلسلے دراصل اُس مشعل کے
مانند ہیں جس میں مختلف رنگوں کے شیشے لگے ہیں مگر روشنی کا مرکز ایک ہی ہے اور وہ
مرکز نور بغداد کا خورشید درخشاں ہے۔

تبلیغی زندگی

اس باب میں ہم سرکار غوثیت پناہ کی دینی خدمات کے اس حصے کا ذکر کرنا چاہتے ہیں جس کا تعلق تبلیغ و دعوت سے ہے۔ یہ اس کتاب کا آخری باب ہے اور یہی ہمارا اہم ترین بحث ہے کیونکہ اسلام میں اشخاص و رجال کی عظمت و مقبولیت کا راز، انہی دینی تبلیغی اور اجتماعی خدمات میں مضمر ہوتا ہے۔

جب ہم حضرت شیخ کی زندگی کو ایک مبلغ و داعی کی حیثیت سے دیکھتے ہیں تو معلوم ہوتا ہے کہ گویا قدرت نے اس مبارک زندگی کو خاص اسی کام کے لئے پیدا فرمایا تھا۔ کیونکہ اس زندگی کے گوشوں میں وہ تمام صلاحیتیں اور خصوصیتیں بدرجہ اتم جمع کر دی گئی تھیں جو ایک کامل داعی دین کیلئے ضروری ہوتی ہیں۔ آپ کی مجلس و عظ، آپ کے اسلوب بیان، آپ کے خطیبانہ مقام اور آپ کے کام کے اثرات و نتائج، غرض اس ضمن کی جس چیز پر نظر ڈالنے خصائص عالیہ سے متصف نظر آتی ہے۔

مجلس و عظ کی خصوصیات

ایک مرتبہ حضرت شیخ نے عمر بن حصین طیبی سے فرمایا ”میری مجلس و عظ سے غیر حاضر نہ ہوا کرو کیونکہ یہاں روحانی برکات کی خلعتیں تقسیم ہوا کرتی ہیں۔“ شیخ عمر طیبی کہتے ہیں اس بات کو ایک رات گزر گئی اور ایک دن میں آپ کے عظ کے دوران میں ذرا اونگھ گیا تو کیا دیکھتا ہوں کہ آسمان سے سرخ رنگ کی چمکتی ہوئی خلعتیں اتر رہی ہیں اور اہل مجلس کو مل رہی ہیں۔ یہ دیکھ کر میں اچانک چونک گیا۔ آنکھ کھلی تو جی چاہا کہ

سب اہل مجلس کو مطلع کر دوں مگر شیخ نے منع فرمادیا۔“

شیخ ابو سعید قیلوی عراق کے اقطاب میں سے تھے۔ بغداد کے قریب قیلویہ بستی میں رہتے تھے اور بغداد میں جناب شیخ کے مواعظ سننے کے لئے اکثر آیا کرتے تھے۔ ان کا بیان ہے کہ میں نے کئی مرتبہ آپ کی مجلس و عظ پر انبیاء کرام کے انوار اور بعض اوقات جناب رسالت مآب سید الانبیاء ﷺ کا نور بھی چمکتا ہوا دیکھا ہے۔ (۱)

دورانِ وعظ کرامات

جب آپ مسند ارشاد پر متمکن ہوتے قوت قدسیہ کی تائیدات ساتھ شامل ہوتیں اور بعض اوقات عجیب امور ظہور پذیر ہوتے۔ ۵۲۹ھ میں اندلس سے چل کر ایک شخص آیا۔ مجلس وعظ میں پہنچا، آپ کا وعظ سنا، تبحر علمی کی شان دیکھ کر اس کے دل میں یہ خیال پیدا ہوا کہ کاش جناب شیخ فلاں مسائل پر اظہار خیال فرمائیں تاکہ آپ کی تحقیقات سے میرے شبہات دور ہو جائیں۔ جو نہی اس کے دل میں خیال پیدا ہوا جناب شیخ نے قلبی تصرف سے معلوم کر لیا اور فی الفور انہی مسائل پر ایسی جامع تقریر کر دی جس سے اس شخص کی تشفی ہو گئی۔

۱۔ دیکھئے حجة الاسرار ص ۹۳ (کوکب) نیز شیخ عبدالحق محدث دہلوی رحمۃ اللہ فرماتے ہیں۔۔۔۔۔

”حضرت حبیب رب العالمین ﷺ نیز از برائے تربیت و تائید تجلی می فرمودند“ (اخبار الاخیار ص ۱۳) یعنی سرکار دو عالم علیہ الصلوٰۃ والسلام و آلہ اجمعین حضرت کی تربیت اور تائید کے لئے تجلی فرماتے تھے۔ نیز فرماتے ہیں۔

”جمع اولیاء و انبیاء احیاء و اموات بارواح و جن و ملائکہ در مجلس او حاضری شدند“

اس کی وجہ یہ ہے کہ جب حضور مرکب کائنات سید موجودات علیہ افضل الصلوٰۃ و اکمل التحیات تشریف فرما ہوں تو انبیائے کرام اور اولیائے عظام میں سے کون پیچھے رہ سکتا ہے بلکہ جناب خضر علیہ السلام تو جس ولی سے بھی ملتے تھے، خصوصی طور پر یہی تلقین فرماتے تھے۔ شیخ محقق فرماتے ہیں۔

خضر علیہ السلام اکثر اوقات از حاضران مجلس شریف می بود و از مشائخ عصر ہر کراماتات می کرد و وصیت می نمود بہلازست مجلس شریف۔ می فرمود من ارادہ الفلاح لعلیہ بہلازمتہ ہذا المجلس (دیکھئے اخبار الاخیار آسی)

ایک دن جب کہ آپ ایک بہت بڑے اجتماع میں وعظ کہہ رہے تھے ایک دم ابر چھا گئے اور بارش شروع ہو گئی مجلس میں کچھ لوگ ادھر ادھر ہونے لگے۔ آپ نے آسمان کی طرف نگاہ اٹھا کر فرمایا۔ اے بادل! میں مخلوق خدا کو ذکر خدا کے لئے جمع کرتا ہوں اور تو منتشر کرنا چاہتا ہے۔“ راوی لکھتا ہے یہ کہنا تھا کہ بارش بند ہو گئی۔ ان روایات سے یہ اندازہ ہوتا ہے کہ دوران خطاب آپ کی معنوی اور قلبی کیفیات کس قدر منور ہوتی تھیں اور تائید ایزدی کس طرح شامل حال ہوتی تھی۔

خطیبانہ خصوصیات

اگر ہم آپ کے روحانی و دینی مقام سے قطع نظر کرتے ہوئے آپ کو محض ایک خطیب کی حیثیت سے دیکھیں تو بھی فنی اعتبار سے آپ ایک بلند پایہ خطیب تسلیم کئے جائیں گے۔ قدرت نے آواز ایسی بلند اور بھرپور عطا کی تھی جو ہزار ہا کے مجمع میں دور اور نزدیک سے یکساں سنی جاتی تھی۔ سینہ کشادہ تھا۔ پیشانی چوڑی اور بلند تھی۔ ڈاڑھی گھنی اور پھیلی ہوئی تھی۔ آنکھیں سیاہ اور چمکیلی تھیں۔ چنانچہ جب ممبر پر بیٹھ جاتے تو اہل مجلس پر سناٹا چھا جاتا اور جب گفتگو شروع کر دیتے تو ایک ایک لفظ توجہ کے ساتھ سنا جاتا۔ آپ کا انداز بیان بھی بہت سی خوبیوں پر مشتمل تھا۔ تشبیہات، تمثیلات اور استعارات بھی استعمال فرماتے۔ مضمون بلند ہونے کے باوجود اتنا دلپذیر اور موثر ہوتا تھا کہ راستہ چلتے ہوئے لوگ کھڑے ہو جاتے۔ ابن اشیر لکھتا ہے کہ ”حقائق عالیہ کو وعظ کے رنگ میں لا کر بیان کرنے میں آپ کو بڑا کمال حاصل تھا۔“

تقریر کی حالت میں آپ کی قلبی طمانیت اور استقلال کا یہ عالم ہوتا تھا کہ ایک مرتبہ دوران تقریر میں چھت سے ایک سانپ گرا اور آپ کی گردن میں لپٹ گیا۔ شیخ احمد بن صالح جبلی اس واقعے کے راوی ہیں۔ وہ بیان کرتے ہیں کہ حاضرین پر ہر اس طاری ہو گیا

کہ مبادا کوئی گزند نہ پہنچے مگر آپ نے سلسلہ کلام جاری رکھا اور اپنی جگہ سے حرکت نہ فرمائی۔ اتفاق دیکھئے کہ اس تقریر میں آپ تقدیر کے مسائل پر گفتگو کر رہے تھے۔

ایک خطیب کیلئے یہ بھی ضروری ہے کہ وہ عوام میں مقبول اور ہر دلعزیز ہو تاکہ اس کی باتوں کو محبت اور دلچسپی سے سنا جائے۔ حضرت شیخ کی محبوبیت کا اندازہ یہاں سے ہوتا ہے کہ اگر آپ سفر پر جاتے تو جس بستی میں بلکہ جنگل میں قیام کرتے مخلوق خدا فرط عقیدت سے جمع ہو جاتی اور ویرانوں میں چہل پہل کے سہ بندھ جاتے۔ بغداد میں جب بازار کی طرف نکلتے تو امیر و غریب استقبال کے لئے کھڑے ہو جاتے۔ شہر میں جن مقامات پر وعظ کی مجلس منعقد ہوتی تھی وہ زبان زد عام و خاص ہو چکے تھے۔ لوگوں کو جگہ اور پروگرام کا علم ہوتا تھا اور وقت مقررہ پر ہزار ہا کی تعداد میں لوگ کھچے چلے آتے تھے۔

خصوصیات وعظ

آپ کے مواعظ کی عجیب ترین خصوصیت یہ تھی کہ ہر نشست کی گفتگو بہ یک وقت عوام اور خواص (علماء و صوفیاء) ہر دو طبقوں کے لئے قابل فہم اور موزوں و مناسب ہوتی۔ علماء کی دلچسپی کا یہ عالم تھا کہ چار چار سو کی تعداد میں ایسے اہل علم ہر مجلس میں شریک ہوتے جو آپ کا ایک ایک کلمہ لکھ لیتے تھے اور عامۃ الناس پر تاثیر کی یہ کیفیت ہوتی تھی کہ وہ بے خود ہو ہو جاتے۔ آغاز میں ایک محلہ میں وعظ کی ابتداء کی تھی مگر عوام کے بڑھتے ہوئے اجتماعات کے پیش نظر شہر کی عید گاہ میں مجلس کا انعقاد ہونے لگا اور پھر شہر کے مختلف مقامات میں ہفتہ وار محفلوں کا سلسلہ جاری کرنا پڑا۔ یہ سب باتیں عوام میں آپ کے مواعظ کی دلپسندی اور محبوبیت کی کافی دلیل ہیں۔

اس کے ساتھ ہی ہم دیکھتے ہیں کہ اولیاء اور صوفیاء بھی آپ کے وعظوں میں بکثرت موجود ہوتے۔ کیفیت یہ تھی کہ عراق کے دوسرے شہروں سے کئی صوفیا سفر

کر کے مجلس وعظ میں حاضر ہوتے۔ چنانچہ شیخ علی ہسینی زریان کی بستی سے چل کر آیا کرتے تھے۔ علاوہ ازیں قیلویہ، نہر ملک، نہروان، موصل، یعقوب اور باذان جیسے مقامات سے آکر بیشتر اہل اللہ حاضر مجلس ہوتے۔

مجلس وعظ میں مشائخ

ایک روایت کے مطابق آپ کی ایک مجلس میں مندرجہ ذیل مشائخ اور صوفیاء

موجود تھے۔

شیخ عثمان بن مرزوق بطائنی	شیخ ابوالنجیب عبدالقادر سہروردی
شیخ ابوسعید قیلوی	شیخ بقابن بطونہر ملکی
شیخ ابوالعباس احمد جوسقی	شیخ علی بن ابی نصر ہسینی زریانی
شیخ ابو محمد عبدالحق حریری	شیخ ابو یعلیٰ محمد بن فراء
شیخ عثمان طریفنی	شیخ ابو عواجا جوسقی
شیخ عبادالبواب	شیخ مظفر جمال
شیخ ابو بکر حمای	شیخ جلیل صاحب الخطوہ والترعفہ
شیخ ابو محمد علی یعقوبی	شیخ ابو حفص عمر کیمہاتی
شیخ ابو حفص غزالی	شیخ ابو محمد حسن فارسی بغدادی
شیخ ابو حکیم بن ابراہیم نہروانی	شیخ ماجد الکوردی
شیخ مکارم الاکبر	شیخ عثمان بن مرزوق قرشی
شیخ جاکیر	شیخ مطر الباذرانی
شیخ صدقہ بن محمد بغدادی	شیخ خلیفہ بن موسیٰ اکبر
شیخ ضیاء الدین ابراہیم جولی	شیخ یحییٰ بن محمد مرتعش

شیخ عثمان بن مرزوق بطائنی	شیخ ابو عبد اللہ محمد دریالی قرشی
شیخ ابو العباس احمد یمانی	شیخ ابو عبد اللہ محمد موصلی
شیخ داؤد	شیخ ابو عبد اللہ عراقی الخاص
شیخ عثمان بن احمد عراقی	شیخ ابو العباس احمد قرشی
شیخ ابو بکر بن عبد الحمید شعبانی	شیخ سلطان بن احمد مزین
شیخ ابو محمد احمد بن عیسیٰ کوبجی	شیخ ابو العباس احمد بن الاستاذ
شیخ ابو البرکات ابن معدان عراقی	شیخ مبارک بن علی جمیلی
شیخ ابو السعد احمد بن ابی بکر حزیمی عطار	شیخ عبد القادر ابن حسن بغدادی
شیخ ابو القاسم عمر بن مسعود بزاز	شیخ ابو عبد اللہ محمد بن ابی المعالی
شیخ محمد بن عثمان لغال	شیخ شہاب الدین عمر سہروردی

ان جلیل القدر صوفیاء کی شرکت سے بہ خوبی اندازہ لگایا جاسکتا ہے کہ آپ کے خطبات کس قدر مضامین عالیہ پر مشتمل ہوتے ہوں گے اور ان میں شریعت و طریقت و معرفت کے کیسے کیسے قیمتی مسائل بیان ہوتے ہوں گے۔ ورنہ ایک عام قسم کے وعظ میں صوفیاء کا شریک ہونا سمجھ میں نہیں آسکتا۔ لیکن دوسری طرف دیکھتے ہیں تو عوام بھی ہزار ہا کی تعداد میں بیٹھے ہوئے نظر آتے ہیں اور پھر محض بیٹھنا نہیں بلکہ ان کی زندگیاں بدلتی ہوئی دکھائی دیتی ہیں۔ بہر کیف ہم اس نتیجے پر پہنچتے ہیں کہ آپ کے مواعظ میں اصل مضمون اتنا بلند پایہ ہوتا تھا کہ علماء اور صوفیاء اس کے محتاج تھے مگر زبان و انداز بیان اتنا سادہ اور درد مندانه ہوتا تھا کہ عوام کے قلوب و اذہان پر بھی گہرے اثرات پڑتے تھے اور فن خطابت کا یہ انتہائی کمال ہے کہ خطیب کی بات سے لوگوں کا ہر طبقہ مستفید ہوتا ہو۔

موضوع

جناب شیخ کے مواعظ میں جن موضوعات کا بہ کثرت ذکر پایا جاتا ہے وہ تقریباً یہ ہیں:

(۱) توحید۔ اسلام کی صداقت و حقانیت (۲) تصوف اور روحانیت

(۳) اتباع سنت اور اتباع صحابہ (۴) تقویٰ اور تزکیہ

آپ کے اختیار کردہ یہ عنوانات بھی محض ذوقیافتانہ تھے بلکہ غور کرنے سے معلوم ہو گا کہ یہ امور اس عہد میں اسلام کی اشاعت و حفاظت کے تقاضوں کے عین مطابق تھے۔

اسلامی تعلیمات کا زوال

تاریخی اعتبار سے پانچویں اور چھٹی صدی ہجری کا زمانہ اسلامی تعلیمات کے زوال و اضمحلال کا دور تھا۔ اموی اور عباسی خلفاء کے ابتدائی سلسلے نے دیگر علوم اور زبانوں کا لٹریچر عربی میں منتقل کرنے کی جو مہم شروع کی تھی وہ اول نظر میں علم اور دانش کی خدمت سمجھی جاتی رہی۔ چنانچہ مسلمان فضلاء اس کام میں پوری کوشش سے مصروف ہو گئے لیکن اس کا لازمی نتیجہ یہ ظاہر ہوا کہ مسلمانوں کے ذہن فلسفہ اور عقلیت محضہ سے متاثر ہونے لگے اور اسلامی اعتقادات میں خدشات کا دور شروع ہو گیا۔

عقلیت محضہ (۱)

عقلیت محضہ کی یہ تحریک مذکورہ صدیوں میں اپنے عروج پر تھی۔ یہی باعث ہے کہ حجۃ الاسلام غزالی اس کا رد عمل بن کر اس دور میں ظاہر ہوئے۔

1۔ عقلیت محضہ سے ایسا اندازہ فرما رہے جس میں عقلِ آدارہ کو مکمل رہ نما تسلیم کر لیا جائے اور وحی و نبوت کی ہدایت کو درخور اہتمام نہ سمجھا جائے۔ مسلمانوں میں جب یہ رجحان پیدا ہوتا ہے تو اس سے ہمارے معاشرے میں وہ ”دانشور“ ابھرتے ہیں جو دین اور نبوت کے ساتھ وابستگی پر شرم محسوس کرنے لگتے ہیں۔ (کو کب)

عیسائیت

اس کے ساتھ یہ بات بھی پیش نظر رہے کہ اس وقت اسلامی خلافت روبہ زوال ہو رہی تھی اور سیاسی و سلطنتی کمزوری کے سبب سے عیسائیت اسلام پر حملہ آور ہو چکی تھی۔ اس طرح علمی فکری اور معاشرتی طور پر اسلامی دنیا میں عیسائیت کے افکار و معتقدات پھیل رہے تھے اور اسلام کے لئے یہ ایک زبردست خطرہ تھا۔

شیعی تعصب

اس دور کی تیسری چیز یہ تھی کہ بعض ناعاقبت اندیش لوگوں کے غلط طرز عمل سے شیعی تعصب کے غلط رجحانات روز بروز زور پکڑتے جا رہے تھے اور بالآخر اسی خلفشار نے عباسی خلافت کو قبر کے کنارے تک پہنچا دیا۔

ان مذکورہ عقلی و مذہبی فتنوں کے ساتھ لازمی طور پر مسلمانوں میں بے یقینی اور بے عملی پھیل رہی تھی جو فسق و فجور کی حد تک پہنچ چکی تھی۔ اس وضاحت سے یہ بات نکھر کر سامنے آجاتی ہے کہ اس دور میں اسلام اور مسلمانوں کو مذکورہ چار بڑے خطرات سے واسطہ پڑ رہا تھا۔ جن کو مختصر آیوں شمار کر لیجئے:-

(۱) عیسائیت (۲) فلسفہ یونان اور عقلیت محضہ (۳) شیعی تعصب (۴) فسق و فجور کی لہریں۔
اب حضرت شیخ غوثیت مآب کی تقریروں کے موضوعات پر نظر ڈالئے اور دیکھئے کہ آپ کے ذہن عالی نے ان تمام فتنوں کا کیسی بالغ نظری کے ساتھ مطالعہ کر لیا تھا اور ان کے مقابلے کے لئے کیسے جامع اور مطابق ضرورت منصوبے کے ماتحت تبلیغ کا کام شروع کیا تھا:

۱۔ عیسائیت کے معتقدات کو شکست دینے کے لئے آپ توحید کے مسئلے کی وضاحت فرماتے اور اسلام کی سچائی کو ثابت کرتے۔ آپ کے بعض خطبات میں حضرت خضر

علیہ السلام سے مکالمہ پایا جاتا ہے جس میں آپ فرماتے ہیں۔

”اے اسرائیلی بزرگ ٹھہر جاؤ اور ذرا اس محمدی کی باتیں بھی سن لو۔“

حضرت خضر کی اہل روحانیت کے ہاں جو حیثیت ہے اس کے علاوہ غالب گمان یہ ہے کہ یہاں تبلیغی اعتبار سے ”خضر“ اہل کتاب کے نمائندے کی حیثیت سے مخاطب ہیں اور اس خطاب کی وساطت سے دراصل جملہ اہل کتاب (یہود و نصاریٰ) کو پیغام محمدی سنانا مقصود ہے۔ ”اسرائیلی“ اور ”محمدی“ کے الفاظ اس مفہوم کی طرف واضح اشارہ کر رہے ہیں۔

۲۔ یونانی فلسفے اور عقل پسندی کی تحریک کے پیش نظر آپ نے روحانیت اسلامیہ کے اصول پیش کئے اور اس تحریک کا فطری علاج یہی ہے کیونکہ عقل کے مقابلے میں جب وجدان کے حقائق پیش کئے جاتے ہیں تو ”عقل محض“ کی حیثیت صرف ”چراغِ راہ“ کی رہ جاتی ہے اور انسان کو اپنے عروج کی منزل مقام وجدان پر نظر آنے لگتی ہے۔ امام غزالی گو ایک مدت تک فلسفے کا جواب فلسفے سے دیتے رہے۔ چنانچہ ”تہافتہ الفلاسفہ“ اسی دور کی یادگار ہے مگر بالآخر ان کو بھی اسی راہ کی طرف مائل ہونا پڑا جسے جناب شیخ ابتداء ہی سے اختیار کئے ہوئے تھے۔ فقہ، تصوف اور نبوت و ولایت کی جو بحث آپ کے ارشادات میں پائی جاتی ہے وہ اسی شعبے کے ساتھ تعلق رکھتی ہے۔

۳۔ تیسری چیز شیعہ تعصب کے وہ غیر صحت مندانہ رجحانات تھے جن کی بنیاد انکارِ صحابہ پر رکھی گئی ہے اور نتیجہ کے طور پر اس میں سنت نبوی کا انکار بھی کرنا پڑتا ہے۔ اس کے بڑھتے ہوئے اثرات کو روکنے کے لئے آپ نے اصل بنیاد ”سنت“ کی اتباع پر زور دیا اور اس کے ساتھ ہی صحابہ رسول کی مدح سے اپنے خطبوں کو آراستہ کیا۔ تقریر کے علاوہ آپ کے دوسرے لٹریچر میں بھی صحابہ کرام کی بہت شان بیان کی گئی ہے۔ حتیٰ کہ ”غنیۃ الطالبین“ کے اکثر مقامات پر ان شبہات کا مدلل ازالہ فرمایا ہے، جو حضرت

امیر معاویہ رضی اللہ تعالیٰ عنہ اور بعض دیگر صحابہ کرام پر وارد کئے جاتے ہیں۔ آپ فرمایا کرتے تھے کہ کوئی امتی خواہ کتنا ہی مقبول و مقرب کیوں نہ ہو جائے، ایک ادنیٰ صحابی کی گردِ پا کو بھی نہیں پہنچ سکتا۔ آپ کی تعلیمات سے متاثر ہو کر بہت سے شیعہ تائب ہو جایا کرتے تھے۔ چنانچہ ایک دفعہ شیعہ حضرات کا ایک گروہ مجلس ہی میں مشرف بہ اسلام ہو گیا۔

۴۔ فسق و عصیاں کے سیلاب کا علاج آپ نے تقویٰ، ورع، تزکیہ اور خوفِ خدا کی تعلیم و تلقین سے کیا۔ لوگوں کو نفس کی شرارتوں سے مطلع کرتے اور اس کے وساوس سے بچنے کی راہیں بتلاتے۔ ایسی آیات قرآنی بکثرت اپنی تقریر میں لاتے جن کے مفہیم لوگوں کے دلوں میں اثر پیدا کرتے ہیں، اور خدا کی طرف رجوع لانے کا جذبہ ابھرتا ہے۔ تقریباً ہر خطبہ ایسی ہی کیفیات کا حامل ہوتا تھا۔ ذیل کا ایک اقتباس ملاحظہ کیجئے۔ اس میں تاثیر کی گہرائی اور خطابت کی شان دونوں چیزیں نظر آتی ہیں۔

”اے انسان! مالکِ حقیقی سے ڈر۔ جو شخص صدقِ دل سے پرہیزگاری

اختیار کرتا ہے وہ ماسویٰ سے بری ہو جاتا ہے۔ لوگو! ایسی باتوں کا

دعویٰ نہ کرو، جو تم میں نہیں ہوتیں۔ جب تک نفس کی کدورتیں

نہیں مٹیں دل کی کدورت نہیں مٹ سکتی۔ جب تک نفس لعین

اصحابِ کہف کے کتے کی طرح رضائے الہی کے دروازے پر نہ بیٹھ

جائے، دل میں ہر گز ہر گز صفائی پیدا نہیں ہو سکتی۔

اور جب کامل صفائی (طمینیتِ قلب) پیدا ہو جائے گی، اس وقت

يَا أَيُّهَا النَّفْسُ الْمُطْمَئِنَّةُ ارْجِعِي إِلَىٰ رَبِّكَ رَاضِيَةً مُّرْضِيَةً

”اے مطمئن جان! اپنے پروردگار کے دربار کی طرف خوش و

خرم آجا۔“ کی روح پرور صدا آئے گی۔ اس وقت اس کی عظمت

و جلال کا مشاہدہ ہو گا۔ اور تیرے کانوں میں ”یا عَبْدُی یا عَبْدُی“

اَنْتَ لى وَاَنَا لَكَ“ ”اے میرے بندے تو میرا ہے اور میں تیرا

ہوں۔“ کا خطاب جاں فزا۔۔ سنائی دینے لگے گا۔“

مضمون اور موضوع کے لحاظ سے آپ کے خطبات کی جو حیثیت یہاں بیان کی گئی

ہے یہ ان لوگوں کے لئے زیادہ مفید ثابت ہوگی، جو آپ کے خطبات اور مواعظ کا

تفصیلاً مطالعہ کریں۔ اور ایک سمجھدار قاری دوران مطالعہ اس حقیقت کا ضرور اعتراف

کرے گا، کہ تقاریر کا یہ ذخیرہ، موثر، مفید، علمی اور قیمتی ہونے کی وجہ سے اسلامی لٹریچر

میں انتہائی ممتاز مقام کا حامل ہے۔ اور اس کی افادیت آج بھی ویسی ہی ہے جیسی کہ

چھٹی صدی ہجری میں تھی۔ (۱)

اثرات تبلیغ

ایک مبلغ کی کوششوں کی قدر و قیمت جاننے کے لئے یہ دیکھنا ضروری ہوتا ہے کہ

اس کے ماحول میں اس کے کام کے نتائج کیا ہیں۔ کیونکہ کامیاب تبلیغ ماحول کے

سانچے کو بدل دینے کا نام ہے، نہ کہ صرف کہنے کہلانے کا۔ اور اس لحاظ سے حضرت شیخ

کا تبلیغی کام بہت اونچا مقام رکھتا ہے۔ آپ کے سیرت نگاروں کا متفقہ بیان ہے کہ آپ

کا کوئی وعظ بھی کامیاب اور گہرے اثرات سے خالی نہ ہوتا تھا۔ ہر مجلس میں لوگوں پر

رجوع و انابت کی ایسی کیفیت طاری ہوتی کہ وہ تڑپتے، تلملاتے، اپنی تاریک زندگیوں

1۔ مجھے اعتراف کرنا چاہئے کہ اس کتابچے کی تنک دامانی کے پیش نظر میں آپ کے خطبات پر سیر حاصل

گفتگو نہیں کر سکا۔ حق تو یہ تھا کہ موضوع اور مضمون کے جن گوشوں کی طرف یہاں اشارے کئے گئے ہیں

ان کی تفصیل و وضاحت کے لئے خطبات کے متعدد اقتباسات درج کئے جاتے۔ بلکہ آپ کے تمام مواعظ کا

انتخاب اور لب لباب پیش کر دیا جاتا، لیکن میں سمجھتا ہوں کہ اس کام کے لئے ایک طویل فرصت اور علیحدہ

تصنیف کی ضرورت ہے۔ جس میں آپ کی تقریر اور تحریر پر وسیع نظر ڈالی جائے اور آپ کی ساری

تعلیمات کا ایک شخص سامنے لایا جائے۔ مگر اس کام کے لئے سردست فراغت مہیا نہیں ہو سکی۔ (کوکب)

پر نادام ہوتے اور اٹھ اٹھ کر اپنی توجہ کا اعلان کرتے۔

مجلس وعظ کی شہرت اور تاثیرات کی خبریں سن کر دور دور سے ہر مذہب و ملت کے افراد، سننے کے لئے آتے۔ عیسائی، یہودی، مجوسی، مادہ پرست، عقلیت پسند، ملحد اور دہریئے، غرض ہر مکتب فکر کے لوگ کھنچے چلے آتے۔ ان میں سے کوئی امتحان اور آزمائش کی نیت سے آتا اور کوئی تفریح و مشغلہ کے طور پر۔ مگر جو مجلس میں پہنچ جاتا وہ اسلامی دنیا کے اس عظیم داعی وقت کا مدلل اور پر جذب خطاب سن کر مبہوت ہو کر رہ جاتا اور اثر کا کچھ نہ کچھ حصہ ضرور لے جاتا۔ اس طرح دوسرے مذاہب کے بہت سے لوگ مجلس وعظ میں آکر مشرف بہ اسلام ہو جاتے۔

بلاد مغرب سے عیسائیوں کا ایک گروہ تلاش حق کے لئے چلا۔ ان کو بتایا گیا کہ تمہارا گوہر مقصود بغداد میں ہے۔ چنانچہ وہ بغداد میں آکر، آپ کی مجلس وعظ میں حاضر ہوئے اور اسلام قبول کیا۔۔۔ یمن کا ایک راہب ایک دن مجلس میں آکر کہنے لگا، میں صداقت کا آرزو مند تھا مگر منزل نہ ملتی تھی۔ آخر ایک پکارنے والے نے پکار کر کہا، تم عراق جاؤ اور شیخ عبدالقادر جیلی کے ہاتھ پر اسلام لاؤ۔

جو ایمان لائے

مشرف بہ اسلام ہونے والوں کا یہ سلسلہ آپ کے زمانہ تبلیغ میں ہمیشہ جاری رہا۔ شیخ شطنونی کا محتاط اندازہ ہے کہ صرف یہودیوں اور عیسائیوں سے پانچ سو سے زائد لوگ مسلمان ہوئے تھے۔

شیعی تعصبات رکھنے والوں کی ضد بازی بھی بمشکل قابل اصلاح تھی۔ مگر آپ کی محفل میں کئی شیعہ بھی تائب ہو کر اہل سنت کے مسلک میں داخل ہوئے۔ ”ہجۃ الانسار“ میں شیعوں کی ایک جماعت کا واقعہ درج ہے۔ کہ وہ مجلس وعظ میں آئے اور آپ کی ایک کرامت دیکھ کر اپنے مسلک سے تائب ہو گئے۔ گو اس عہد میں سیاسی

حیثیت سے شیعیت کو ابھارا جا رہا تھا۔ مگر آپ کے سلسلہ تبلیغ سے یہ بڑھتا ہوا زور بہت حد تک تھم گیا۔ چنانچہ صاحب ”طبقات“ نے صاف الفاظ میں لکھا ہے کہ ”آپ سے اہل سنت کو بہت تقویت اور تائید حاصل ہوئی۔

جو تائب ہوئے

فسق و فجور میں ڈوبے ہوئے لوگ بھی مشکل ہی سے سدھرا کرتے ہیں۔ مگر کس قدر حیرت کی بات ہے کہ آپ کی تبلیغ سے ایک لاکھ زندگیاں راہ راست پر آگئیں۔ اور ان میں سے بیشتر صالحین کے طبقے میں داخل ہو گئے۔ یعنی یہ کوئی مبالغہ نہیں کہ آپ ڈاکوؤں کو اپنے فیض نظر سے زاہد اور پارسا بنادیتے تھے۔

اوپر کی سطور میں جو باتیں بیان ہوئی ہیں وہ مورخین کے محتاط اور محدود اندازوں کے مطابق ہیں۔ ویسے اگر غور کیا جائے تو آپ کی تبلیغ نے اسلامی تاریخ میں اشاعت دین کا ایک شاندار باب کھولا ہے اور حقیقت یہ ہے کہ آپ کے اثرات صرف بغداد یا عراق تک محدود نہ تھے، بلکہ آپ کا کام عالمگیر حیثیت اختیار کر گیا تھا۔ کیونکہ اول تو آپ کے ذاتی علم و فضل اور روحانی کشش نے ساری اسلامی دنیا میں آپ کو معروف بنا دیا تھا۔ اور ثانیاً بغداد کی بستی اس عہد میں اقوام عالم کے مجموعی معاشرے کا مرکز تھی۔ اور پھر اس بستی میں آپ کے اجتماعات و عظ، بڑے بڑے پبلک مقامات پر منعقد ہوا کرتے تھے۔ جن میں سے ہر اجتماع تقریباً لاکھ کی تعداد پر مشتمل ہوتا تھا۔ اور تمام اقوام و ملل کے افراد موجود ہوتے تھے۔ یہاں سے خود بخود اندازہ ہو سکتا ہے کہ دنیا میں آپ کی برکات تبلیغ کی لہریں کیسی عظمت کے ساتھ پھیلی ہوں گی۔ جب کہ یہ سلسلہ سالہا سال تک متواتر جاری رہا تھا۔ اور ایک خاص موثر حقیقت یہ تھی کہ عوام میں، خواص میں، علماء میں، صوفیاء میں اور امرا و سلاطین میں آپ کو جو عزت، عقیدت اور ہیبت حاصل تھی، وہ آپ کے مواعظ کی حیثیت کو بہت بیش قیمت اور پُر اثر بناتی تھی۔ کہاں

ایک عام واعظ کا کچھ کہنا اور کہاں ایک مقتدائے روزگار شخصیت کا منبر تبلیغ سے دین کا پیغام پہنچانا۔۔۔۔۔ ذرا تصور کیجئے! ایک ایسی شخصیت کا جس کے در پر وقت کے فرمانروا جھکتے تھے، جس کی مقبولیت اور مرجعیت عالمگیر تھی، جس کے کا شانے پر ساری اسلامی دنیا کھچی چلی آتی تھی، اور جس کے پاس اس کی زندگی کی ساری سہولتیں، جملہ نعمتیں اور تمام دولتیں موجود تھیں۔ مگر اس کی اپنی دلچسپیاں یہ تھیں کہ اس کا سارا سارا دن قرآن و حدیث کی تعلیم میں گزر جاتا۔ پھر کبھی وہ بغداد کی عید گاہ میں اور کبھی اپنے مدرسہ و خانقاہ میں عوام کے اجتماعات کے سامنے ”قال اللہ و قال الرسول“ کے ترانوں میں سرمست و سرشار نظر آتا۔۔۔۔۔ ایک ایسا شخص کہ حیات دنیا کی رعنائیاں اس کے قدموں تلے ہوں، زمانے کی حکومتیں اس کی بلائیں لیتی ہوں اور سارا عالم اسے خراج عقیدت پیش کرتا ہو۔۔۔۔۔ لیکن وہ اپنی راہ پر چلتا ہی رہے اور ایک لمحہ کے لئے بھی دنیا کی دلچسپیوں اور دلفریبیوں سے متاثر نہ ہو۔ اس کی راتیں سوز و درد میں اور اس کے دن تبلیغ و خدمت میں گزرتے ہوں، اس کی گفتار، اس کا کردار، اس کا اٹھنا، اس کا بیٹھنا، اس کا سونا، اس کا جاگنا غرض پوری کی پوری زندگی تبلیغ و ارشاد ہو۔ ذرا سوچئے، کہ دین خدا کے ایسے متوالے اور پیغام رسول ﷺ کے ایسے شیدائی سے کون متاثر نہ ہوگا؟ ان کی گفتار سے کتنے پتھر موم ہوئے ہوں گے۔ ان کی زندگی سے کتنی زندگیاں پارس بنی ہوں گی، ان کی نگاہ سے کتنے بخت بیدار ہوئے ہوں گے اور ان کی نور جبین سے کتنے چراغ جگمگائے ہوں گے۔ اس پر عظمت داستان کی تفصیل پوچھنا ہو تو بغداد کے در و دیوار سے پوچھو، حلبہ برانیہ کی گلیوں سے پوچھو، قاضی ابو سعید کے مدرسے کے میناروں سے پوچھو اور اپنی تاریخ کے ان اوراقِ درخشاں سے پوچھو۔ جن کو صدیوں سے غفلت کے غلافوں میں چھپا رکھے ہو۔

لوٹ پیچھے کی طرف اے گردش ایام تو

آپ کے کام پر ایک نظر

ان صفحات میں علمی، روحانی اور تبلیغی خدمات کا جو تذکرہ ہوا ہے وہ اس لحاظ سے ہمیں حیرت میں ڈال دیتا ہے کہ یہ عظیم الشان کام، جو دراصل ایک بڑی جماعت کی منظم کوششوں کا نتیجہ ہو سکتا تھا، صرف ایک زندگی، ایک وجود، اور ایک انسانی عمر سے تعلق رکھتا ہے۔ ہم دیکھتے ہیں کہ آپ مدرسے میں سینکڑوں طلباء کو خود پڑھا رہے ہیں۔ فتویٰ خود لکھ رہے ہیں، مسائل خود بتلا رہے ہیں، خانقاہ میں صوفیا کو سلوک کی منزلیں خود طے کر رہے ہیں، اخلاق، آداب، تزکیہ اور تہذیب کی تربیت خود دے رہے ہیں، مبلغین اور مدرسین کو ٹریننگ خود دے رہے ہیں، شہر کے مختلف مقامات پر اجتماعات کا انتظام خود کر رہے ہیں اور لاکھوں مخلوق میں بذات خود وعظ فرما رہے ہیں۔ انصاف تو یہ ہے کہ کام کے ان شعبوں میں سے ہر شعبہ ایک مستقل ادارے کا تقاضا کرتا ہے۔ مگر گزشتہ تفصیلات سے یہ حقیقت روشن ہو چکی ہے کہ یہ سارا نظام صرف ایک شخصیت سے چل رہا تھا۔

اس عظیم القدر کام کی ایک دوسری جھلکی یہ ہے کہ آپ کے دارالعلوم میں چھ سو سے زائد طلباء تعلیم پاتے تھے۔ اگر ہر سال کم از کم دو سو طالب علم بھی سند تکمیل حاصل کرتے تھے تو بتیس برس کے عرصے میں کتنے فضلاء پیدا ہوئے ہوں گے۔ اسی طرح خانقاہ اور دارالافتاء کا کام بھی اسی عرصے پر پھیلا ہوا ہے۔ وعظ و تبلیغ کا یہ عالم ہے کہ ہر ہفتے میں تین وعظ مستقل طور پر ہمیشہ ہوتے تھے۔ اس طرح ہر سال میں ایک سو چھپن خطبات بنتے ہیں، جو چالیس سال کے عرصے میں چھ ہزار دو سو چالیس کی تعداد تک پہنچ جاتے ہیں۔ اندازہ کیجئے اس مبلغ کے کام کی عظمتوں کا، جس نے قوم کو سوا چھ ہزار ایسے قیمتی خطبات دیئے ہوں جن کو قلم بند کرنے کے لئے چار سو قلم متحرک ہوتے، اور جس نے ہزار ہا عالم اور پارساء پیدا کر کے قوم کے دامن کو علم و فضل کے موتیوں سے بھر پور کر دیا ہو۔

قدم قدم پہ کھلائے ہیں گلستانِ تونے

غوث اعظم

اس کتابچے کا مطالعہ کرنے کے بعد لفظ ”غوث اعظم“ کا مفہوم اور پس منظر سمجھ میں آ جاتا ہے۔ حضرت شیخ عبدالقادر جیلانی رحمۃ اللہ علیہ ”غوث اعظم“ اس لئے کہلاتے ہیں، کہ دور صحابہ سے متاخر زمانوں میں آئمہ دین کے بعد آپ کی اسلامی خدمات، سب سے بڑھ کر ہیں۔ آپ ہماری تاریخ کے اس نازک دور میں ظاہر ہوئے جبکہ سیاسی اضمحلال کے باعث علمی فکری اور معاشرتی طور پر مسلمانوں میں باطل کے اثرات رچ رہے تھے۔ ان حالات میں آپ کے دل درد مند میں اشاعت دین کا عزم پیدا ہوا۔ چنانچہ آپ نے اس مقصد جلیل کے لئے تیاری کی اور پھر ساری زندگی اسی محبوب مقصد میں صرف کر دی۔ چونکہ اسلام کی تعلیم ظاہر و باطن کے تزکیہ و اصلاح پر مشتمل ہے، اس لئے جناب موصوف نے اپنی ذات میں دونوں روشنیوں کے چراغ فروزاں کئے۔ خدا نے فطری صلاحیتیں بھی غیر معمولی عطا کی تھیں۔ بعد ازاں علوم و حکم کی تحصیل، محنت، ریاضت، عبادت، مجاہدت نفس اور رجوع الی اللہ کے ثمرات نے ”نور علی نور“ کا سماں پیدا کر دیا۔ ظاہر و باطن کی تکمیل و تطہیر کے بعد آپ تبلیغ و دعوت کے میدان میں اتر آئے اور اس زندگی کی آخری سرحد تک، خدمت دین کی راہ پر مضبوطی سے قائم رہے۔ خدمت دین کی راہوں میں آپ کی استقامت اور مسلسل مخلصانہ جدوجہد، ہر دور کے مسلمانوں کے لئے ایک درخشاں مثال بنی رہے گی۔

قرآن کتابِ ہدایت ہے۔
مکمل ضابطہٴ حیات ہے۔
قرآن ہماری دنیوی اور اخروی کامیابی کا ضامن ہے۔
قرآن کو سمجھنے اور اس پر عمل کرنے کی کوشش کریں۔
پیر محمد شہداء رضا ازہری کی معرکہ آرا تفسیر

فول صورت ترجمہ ! بہترین تفسیر

ضیاء القرآن

فہم قرآن کا بہترین ذیلیعہ ہے

ترجمہ: جس کے ہر لفظ سے اعجازِ قرآن کا حسن نظر آتا ہے
تفسیر: اہل دل کے لیے درد و سوز کا ارمغان

ضیاء القرآن پبلی کیشنز گنج بخش روڈ لاہور

ہماری نئی مطبوعات

مؤلف:- شیخ محمد عبدالحق محدث دہلوی

میلاد رسول اعظم ﷺ

مرتبہ:- سید غلام دستگیری زیدی نقشبندی

جمال قرب الہی

مرتبہ:- سید غلام دستگیر زیدی نقشبندی

جمال ذکر الہی

مؤلف حضرت امام غزالی رحمۃ اللہ علیہ

زہد کی حقیقت

مؤلف:- حضرت امام غزالی رحمۃ اللہ علیہ

مراقبہ کی حقیقت

مؤلف حضرت امام غزالی رحمۃ اللہ علیہ

توبہ کی حقیقت

مؤلف:- حضرت امام غزالی رحمۃ اللہ علیہ

علم کی حقیقت

مؤلف:- حضرت علامہ جلدل الدین سیوطی

تذکرۃ الروح

مؤلف:- حضرت علامہ جلدل الدین سیوطی

تذکرۃ الموت

مؤلف:- حضرت علامہ جلدل الدین سیوطی

تذکرۃ القبر

مؤلف:- مولانا محمد شریف نقشبندی

علم و عرفان

مؤلف:- شیخ محمد عبدالحق محدث دہلوی

عاشورہ

ضیاء القرآن پبلی کیشنز

داتا گنج بخش روڈ، لاہور۔ فون:- 7221953

صاحبان ذوق و محبت اور ارباب فکر و نظر

شرذہ جالفر

سیرت النبی صلی اللہ علیہ وسلم کے موضوع پر

حضرت ضیاء الامت پیر محمد کرم شاہ الازہری رحمہ اللہ کے

بہار آفرین قلم سے نکلا ہوا لازوال شاہکار
درد و سوز اور تحقیق و آگہی سے معمور تصنیف

ضیاء الامت
صلی اللہ علیہ وسلم

ڈبلیو، سیٹ سادہ جلد میں

6320

ضیاء القرآن پبلی کیشنز